

# EDENI GWA SÉTANO



Tuli inama pasi.

Gwempala Kyala, uswe tuli bakupalisya kwa Ugwe ikilo iki panongwa yalusako ulukulumba ulu, ukwiswa palikimo kangu mu Ngamu ya Ntwa Yesu, ukwisa ukwagana nu ndugu gwitu, undugu Gwako, panja apa pa ngunda gwa bwite, ni Lisyu, ukunswaya umwene ukufumapo pakati pa bandu Bako, ukuti abene bakete, ikilo iki, gwe Ntwa, Ululanga lwa Inongwainunu. Une ngusuma ukuti Ugwe kupakaga amaso gitu ni nyemba yamaso, ukuti ilyene lyigulikigwege ku Bwanaloli, ukuti tubagile ukusokapo apa, nukuyoba nkati mu ndumbula syitu, “Ngimba indumbula syitu sikápyaga nkati myitu akabalilo kako Umwene ayobaga nanuswe pa nsebwe?” Bumbulusyaga ababine na bonywa. Kasyaga abasita lukasyo. Sumusyaga amaboko amonywa aga akabalilo kamo gaakonyokile pasi. Tuliketaga uswe ku Kwisa kwa Ntwa Yesu, kuko uswe tukwitika kuli kifuki. Uswe tukusuma mu Ngamu ya Yesu. Amen.

Itugala pasi.

<sup>2</sup> Une ngugelaga ukuya mpimbamo ikilo iki, panongwa yakuti une mmenye bingi bafumile mfiyabo ifwakukindana ifya kisu iki, ukuti . . . panongwa ya lukomano, pamo ukusyalikila, bamo mwa umwe, kangu mukugomokelaga kangu kunyuma, ukufwana lumu mbutali fiyo ukugomokela kunyuma. Kangu une ngupalisya umwe. Ulubunju ulu une nalondaga ukumpilika Unkundwe Neville, nimwene. Kangu une numpilike umwene akabalilo kingi, kangu likayapo ilisiku limo ili numpilike umwene loli ili une numpalisyege umwene. Loli ulubunju ulu, indumi yankabalilokake yila, une mmenye naali nubulongosi bwa Ntwa ukuti mbilikisye ku sila ulubunju ulu. Nyafu fiyo! Kangu une nguketa ukuti yo nongwa yafiki mwebandu umwe mwiganile ukwisa nukumpilikisya umwene, yope. Kangu umwene ikukubombela inunu akabalilo kosa, une naloliloli, ukupilikisya kwa umwene.

<sup>3</sup> Une nagelaga ukumalisya simo mwa nyangalo syangu nabandu umwisyugu, ulubunju ulu kangu pamusi apa. Une ngali nasyo nyingi, nyingi, nyigi isi ngasimala. Kangu une . . .

<sup>4</sup> Panongwa, une mumongwitikila, umwene aali yo Yeturo alinkumbula Mose akabalilo kamo, alinkuti, “Isi itolo nywamu fiyo kwa ugwe gwimwene.” Polelo, uswe tuli na bakundwe bingi apa pa ndamyo syinu. Kangu aligwesa gwa abene gwabwanaloli, kangu filipo ifindu ifinunu ifi fibagilile ukupakikisigwa. Kangu une ngunsubila untimi gwitu, pamo Nkundwe Mann, na balumbilili abangi aba Lwitiko lwitu apa. Umwe mubagile ukubukako ku bene. Abene bisakubabulaga umwe katikati

ifindu ifyakubomba; abandu bamo, abana babo, ukwegana ukwegana pa luko ulungi, pamo ifindu ifya busobi. Kangi abanyambala aba babagile ukubatula umwe ukufwanafwana itolo bo—bo aligwesa uyungi, 'nongwa yakuti abene batumwa ba Khristu. Kangi umwe buukaga ku bene, kangi une mmenye naloliloli abene bisa—abene bisa kubapaga umwe ubutuuli ubu umwe mukubulonda. Une ngabagila ukufikila ku syosa sya isyene. Isyene syo itolo nyingi fiyo, kulikosa ugwe kubukako. Isyene sikukindilila ukwisulila mmwanya na mmwanya, umwe muketile. Kangi—kangi ugwe kulonda ukufika kwa silisyosa sya isyene, loli ugwe itolo ukabagila. Loli une akabalilokosa ngwiputa ukuti Kyala, munjula yimo, ukubombaga siyege kanunu kwa umwe.

<sup>5</sup> Lilino, ikilo iki, uswe tukulonda ukubuka ku Lisimbo, kangi nukubala akayabo ka Lisimbo ukufuma kwa Bwandilo, untu gwa 3; kangi nuku gomokelamo kangi panandi itolo ku findu fimo ifi uswe twayobaga ngapo, ntubalilo utu tukindile, kangi tukete lumo Untwa Yesu ikutupaga uswe utungi ukongelelapo panandi pamwanya pa isi uswe tukusimanyaga akabalilo kako uswe tukusokaga. Une ngwiputa—ngwiputa ukuti Umwene ikubombaga.

*Lilino u liyoka aali ukukinda nkomu ukukindapo ifinyamana ifya mu ngunda ifi UNTWA Kyala ápelile. Kangi umwene alinkuyoba ku nkikulu, Ena, Kyala a yobile, Ugwe ungisa kulya ifyakufuma mfipiki fyosa ifya mu ngunda?*

*Kangi unkikulu alinkuyoba kwa liyoka, Uswe tubagile ukulya ifyakufuma kufipaso fya fipiki ifya mu ngunda:*

*Loli ifyakufuma kufipaso ifya mpiki ugu guli pakatikati pa ngunda, Kyala ayobile, Umwe mungisa siku ukulya ukufuma mu kyene, kangi somma ukusulwa ukukipalamasya ikylene, musuke umwe mufwe.*

*Kangi u liyoka alinkuyoba ku nkikulu, Umwe mutisa kufwa naloliloli:*

*Pakuti Kyala naloli amenye ukuti ilisiku ili umwe mulyege mulamula, polelo amaso ginu gisakwigukaga, kangi mwisakuyaga bo bakyala, ukumanyaga ubununu nu bunyali.*

*Polelo bo unkikulu aketile ukuti ikipiki kila kyaali kinyafu ukuya kyakulya, kangi ukuti kyaali kimogi ku maso, kangi kyaali kipiki ikyakunyonyigwa ikyakumpela yumo ukuya gwamahala, umwene alinkwega ukufuma kukipiki mulamula, kangi alinkulya naloli, kangi alinkumpa yope nu ndume gwake palikimo nayumwene; kangi yope alinkulya naloli.*

*Kangi amaso gabo bosa babili galinkwiguka, kangi abene balinkusyagania ukuti baali bwasi; kangi abene balinkusona amani gyamikuyu palikimo, nukwipelela bene amaabi.*

6 Untwa ali ongelelapo i . . . isayo Syake kukubala kwa Lisyu Lyake. Lilino une ngulonda ukwegapo utusimbo ikilo iki, ukufuma apo, nu kukolela: *Edeni gwa Setano*. Akabisi fiyo akandu akanini akakuyoba, aka, *Edeni gwa Setano*. Akene kafwenemo munjilayimo, bo nkilo kimo kwa pa Ndungu, une ngusubila, akabalilo kako une nayobaga kwa umwe apa ukufwana *Isefa ya Mundu Gwaminogono*, kangi ubwinoge bwa mundu umwikemo.

7 Kangi utubalilo tumo injobelo imbisi isi sikututwala uswe kuli kimo; isyene sikututwala uswe kukumanyila, kangi sikukubika ugwe kukubala Ilisyu. Kangi une syo isi ngulonda ikilundilo kyangwe kibombege. “Umundu atisa kuya nu bumi nu mkati gwene’mma, loli ukwisila Ndisyu lyosa ilisoke pa kanwa ka Kyala.” Polelo, bala Ilisyu; fundaga Ilyene. Kangi fundaga Ilyene na maso ga Kyala, ukuti gakupege a mahala ga bupilikisye mumo uswe tubagiile ukwitugasyila nkabalilo akamwisyugu aka.

8 Lilino ukwisa kuno, ikilo iki, itolo ukuyoba kwa umwe, ukuyoba ukuti, “Ena, une mbagiile ukubomba *iki* pamo *iky*o, . . .”

9 Une niganile ukuyoba na bandu, bo momumo ngulondela ukubuka kukaya na aligwesa gwa umwe ikilo iki. Une . . . Kyala amenye ukuti ubo bo bwanaloli. Une ngulonda ukubuka kukaya na aligwesa gwa umwe, nu—nu kulya—kulya ifyalubunju na umwe ndubunju, nu—nu—nu kusoka nu binga ba lukoti nanumwe kilabo pamusi, muketile. Une—une ngulonda ukubomba *iky*o, loli une—une ngabagila ukubomba *iky*o. Kangi une ngulonda ukubuka kukaya nu kwitugala itolo nukwangala nanumwe; ukwitugala pa mbenu ukufuma ku lukomano, nukuyobesania nanumwe pakabalilo kanandi, ukuyoba nanumwe isyabumi kangi ni sya Kyala. Une mbagile ukukigana ukubomba *iky*o. Abanyambala na bakikulu muno; Kyala amene une ngulonda ukubomba *iky*o, loli ngutoligwa ukubomba *iky*o. Muketile, kulipo itolo kunywamnu—kunywamu ukukwabania nu kwilumbulania.

10 Kangi—kangi mu ngulilo ya lutende iyi uswe tukwitugalamo . . . Kangi une ndi mundu wa lutende, nimwene. Umwisyugu, une ndinago a minogono gangu pa kindu kimo, “Une ngufimbilisigwa ukukibomba *iky*ene,” kangi kilabo *iky*ene kili a mamailosi maelifuelifu ukufuma kumyangu; ikindukimo kisilepo mummo kangi kibombile *iki* na *iky*o. Kangi ugwe guli na kabalilo, ukugela ukubika aminogono gaka palikimo.

<sup>11</sup> Loli, ukukaba kwangu ukunywamu ko kulumbilila Inongwainunu ku Kipanga, kangi nukubomba filifyose une mbagile ukutwala ulwimiko kwa Yesu Kristi mu lisiku ili, akabalilo kako une ndipakisu, kangi nakabalilo kako une ndinako kasyele pa kisu. Une nisile uku—uku gela ukuyoba akandukamo kwa umwe aka kabagiile ukubatula umwe; ikindukimo. Une mmanyile bo mbukile kukaya ulubunju ulu. “Ngimba njobe fiki une ikilo iki, gwe Ntwa, iki kibagiile ukubatula abandu bala?”

<sup>12</sup> Bo ngupilikisya ubulumbilili ubwamaka bula kulubunju pa...ulu Nkundwe Neville atutwaalile uswe, ubwa...Une ninogona ukuti ubwene bwali bununu fiyo, mumo umwene ayobelage pala, “Unganga ikupima imbungo; loli unyambala uyu ukwisa ni sahani yiswile ni sindano, umwene yo ikulasa sindano.” Polelo une ninogona ukuti ikyo kyaali naloli—naloli utumasyu tunyafu utunini. Une ninogwine ukufwana na uto, “ili lopa, ukufuma pakupima ububine.” Polelo ikyo kyáli kindu kinunu fiyo.

<sup>13</sup> Une nálondaga ukuyoba kwa umwe ikindukimo, ukutwala ikindukimo ukukimulikila kuli umwe ulufingo lwa Kyala ku ngulilo iyi. Muketile? Ikindukimo, komma ikindukimo iki umundu yumo uyungi áli mu lisiku ilingi limo, loli ikindukimo...kangi akabalilo kako...Ifindu ifyo filikanunu; twesa tukugomokelamo mufindu ifyo. Loli une ninogwine une ngulonda ukugela ukutwala ikindukimo kuminogono ginu, na Masimbo aga une nsimbile apa, aga gikumulikilaga umwe, ukumanya, ukupela umwe muyege basikali banunupo panja apa umwe mukulwa lilino; ukumanyila ulweke lwa ndugu, ukuti mubagiile uku pinga fyosa bo fikaali fikafika kwa umwe, muketile. Ikyo kyo kindu ikinywamu, kyo kumanyila ukupinga i—i ngonyi ukufuma kwa umwe, muno umwe mubagiile ukubombela.

<sup>14</sup> Lilino, tuli ketaga uswe ku ilikulumba ili...ku kabalilo kanandi, ilikulumba ili, ilisiku ilyabonangi ili uswe tulimo. Une ndikwitika ukuti lyaaliko ilisiku ili une mbalile mu syambukulu...Gaalipo amasiku amakulumba aga butolwe, mumo abana ba Kyala babikigwaga mbufwe paliposa. Loli ukuketa ubusyobi bwa ndugu, uswe tukaalimo nalyo siku ilisiku bo ili tulimo nu bumi. Ilyene lyo likomu, ilisiku lyabusyobi. Kangi une linga nguketa ikyo, ikylene kikutwala iki, ukuti, u Nkirsti ikufimbilisigwa ukongelelapo ukunyatuka panyobe syake ukukinda ingulilo yosa iyi umwene aalimo.

<sup>15</sup> Lilino, kunyuma kwa masiku ga bufwimigwe, aga Roma, ku Kipanga, u Nkirisitu linga aatulwa inongwa, umwene aabukaga palubingilo kangi aliigwaga ni ngalamu, pamo ikindukimo bo ikyo, akabalilo kako abene bamwagege ukuya Nkristi pa buketi bwake mwene. Loli umoyo gwake gwapokigwaga, panongwa yakuti umwene ali mwitiki mwikemo, nsitabunyali gwa Kyala,

kangi nubuhobofu alinkumiata ubuketi bwake ni lopa lyake. Bo indepa sikwabuka, pamo ifibwina mu mbili gwake, kangi ililopa likoneka panja, umwene aakutaga pamwanya, nulwitiko ulwabunyafyale ulwanaloliloli, kangi nukuyoba, “Ambiliaga umbepo gwangu, Ntwa Yesu!”

<sup>16</sup> Loli, lilino, ubukomu bwa setano lilino, bukupela abandu ukwitika ukuti abene ba Krisitu napaapo abene bakaya'mma. Apo po kilipo ikindu apo. Ugwe utikufimbilisigwa ukumiata... Ilyene—ilyene lisiku likomu ukukindapo mumo ilyene lyabagilaga ukuya, ukukinda akabalilo kako ugwe gwafimbilisigwaga ukumiata ubumi bwako—bwako ukubutaga nu buketi bwako. U setano ategile ikipingo kilikyosa ikyabukomu iki umwene abagiile, uku... Umwene yo nsyobi. Kangi Yeso aatubulile uswe, mwa Matai 24, mumo ilisiku ili likuyilaga mumo uswe tulimo nu bumi, lyo lisyobi ukukinda gosa ili liitugasiigwemo siku, “ukuya kifuki fiyo ukusyoba na Basaligwa ba Kyala linga fyaali fyakubombigwa ukuti umwene asyobege.”

<sup>17</sup> Lilino uswe tuli fwanikisya a Masimbo gamo, pamo ubusololi ubu buyobigwe mwi Bangeli, ifya lisiku ili, nukufwanikisya ilyene ni lisiku ili uswe tulimo nubumi ili.

<sup>18</sup> Mwa Timoti Gwakibili 3, uswe tukumanyila isi, ukuti unsololi aayobile, ukuti, “Isyene sisakuboneka mu mmasiku ili, ukuti abanyambala bisakuyaga bamatata, baminogogapamwanya, bagana ifyakusangulusya ukukinda ukuya ba kungana Kyala.” Fwanikisya ikyo lilino, itolo kukabalilo kanandi. Uswe tukabagila... Uswe tukutumulaga isyene, kabuno tukaya nakabalilo kingi umma ukukindamo mu syosa momo uswe tubagiile ukwegela ikyene; loli itolo ukwegapo pamwanyapamwanya ikyene, ukuti umwe mubagile ukuketa linga mukwisa ku kaaya nukufunda ikyene. “Bamatata, baminogono-gapamwanya, bagana ifyakusanguluka ukukinda ukuya bagana Kyala; basitakusubiligwa, basitakanongwa babutungulu, basitakwigomola, kangi bakubogela abandu abanunu.” “Lilino, u Mbepo aayobile pabwelu ukuti ifindu ifi fikuyaga mmasiku ga pabumalilikisyo.” Ago go masiku aga, ubusololi bukuyoba isya ikyene.

<sup>19</sup> Lilino uswe tukubala, mu Busetuli...14, Busetuli 3:14, tutigi, Ingulilo ya Kipanga kya Laodikiya, ukuti bo mumo ikipanga kikuyilaga mu lisiku lya bumalilikisyo. Kangi iyene yikuyaga, Ilyene likuti, “Ikyene kikwiitugala bo yunkikulu umfwilwe asikuya ninjala ya kimo mma. Ikyene—ikyene kikabi, kangi kiswile nu nubukabi, loli batikukimanya ikyene'mma, ukuti abene baali balondo, baywelufu, bapelakisa, bafwamaso, kangi balibwasi, kangi bakaakimenye ikyene'mma.” U... Lilino, kumbukilaga, Umwene ikuyoba kukipanga kya ngulilo iyi, “bapelakisa, bafwamaso, balibwasi, kangi abene batikusimanya isyene.” Amasyo ga bumalilikisyo ago, Ilisyo lya bumalilikisyo

ilyo, lyo likupela isi ukutumula fiyo. Abene bikwinogonoga ukuti abene basoondigwe nu Mbepo, abene babombile nganila. Ingulilo ya Kipanga kya Laodikiya yo Ngulilo ya Kipanga kya Pentekositi, kabuno iyene yo ngulilo ya kipanga yabumalikisyo. Luteri aali ni ndumi yake; Wesley aali ni ndumi yake; kangi Pentekosti baali ni ndumi yabo.

<sup>20</sup> Ukongelelapo, Ilyene liyobile, ukuti, “Panongwa umwe mulungwile, mukaya bapyu pamo batalalifu,” ifyakwipilika fya panja, ukwipelelela muntu Inongwa inunu; “kabuno,” Umwene alinkuti, “ugwe guli injila iyo, une ngwisa kukufunya ukufuma nkanwa Mwangu.” Mmasyu agangi, ikyene kyampelaga Umwene ukuya mbine ukukibona ikipanga nkayilo kala.

<sup>21</sup> Kangi, kumbukilaga, abene baalinfunyile Umwene panja; kangi Umwene aali panja pa kipanga, ikugela ukwingila kangi nkati, mu Ngulilo ya Kipanga kya Laodikiya ikinyali kila.

<sup>22</sup> U kyala gwa kisu iki umwisugu, umundu umwiputigwe ugwa kisu iki umwisugu, yo Setano. Kangi abandu bakasimanya ukuti bikummwiputa Setano, loli yo Setano ikwifisa mwene afwanege kipanga, muketile, afwanege kipanga. Abene bikwiputa Setano, bikwinogona ukuti abene bikwiputa Kyala ukwisila nkipanga, loli iyene yo njila iyi Setano abombiile isyene.

“O,” umwe mukuyoba, “loli ugwe guulila panandi; uswe tukulumbilila Ilisyu.”

<sup>23</sup> Keta kangi ku masimbo gangu kula, ikilo iki. Setano yo uyu alumbililaga Ilisyu kwa Eva, pabwandilo, “Kyala ayobile,” muketile.

<sup>24</sup> Ikyene ko kiyabo kya kufugalanania kwa Lisimbo ili likubomba imbombo mulisiku. Umwene ikukupaga ubwabuke ukumanya syosa isi Yeso ábombile kanunu itolo. Umwene ikukupaga ubwabuke ukumanya isi Mose ábombile kanunu itolo. Loli linga ugwe kwega ifingo isi Agene gákupele mulisiku ili, polelo Ikyo kyábombaga imbombo ku ngulilo iyingi. Ikyo kyo kyene itolo iki umwene abagile ukubomba, muketile, kyo kubéga abandu bitikikege Ilyene munjila iyo, kangi ikyo—ikyo kyene. Kabuno, “Ugwe ukabagila ukusosyako Ilisyu limolyene ukufuma ku Lyene, pamo ukongelelapo limolyene ku Lyene.” Loli isyo syo umwene ikubomba.

<sup>25</sup> Abandu, kisitakumanya bikwiputa Setano, abene bikwinogona ukuti bikwiputa Kyala, mumo uswe tusokigwa nu busololi, mu Batesaloniki Gwakibili, ukuti . . . Unko tubale itolo kila, Batesaloniki Gwakibili, untu gwa 2. Unko uswe tupáge apene nkabalilo kanandi, linga une mbagile, nakalinga itolo, Kangi une ngulonda mbale apene apo. Itolo, une ngusubila, Batesaloniki Gwakibili, une ndyagile Ilisimbo apa, kangi likuyoba:

*Lilino uswe tukubasuma umwe, bakundwe, nisyá kwisa kwa Ntwa Yesu . . .kangi nu kukomana palikimo kwa umwene,*

26 Lilino, keta, “ukwisa kwa Ntwa, kangi nu lukomano kwa Umwene,” papo Kyala isabunganiaga abandu Bake kwa Umwene mmasiku agakumalikisya. “Ukukomana kwa bandu kwa Ntwa,” somma ku kipanga, “kwa Ntwa; ukubungania palikimo kwa Umwene.”

*Ukuti umwe mungasenyendigwa mminogono ginu, pamo . . .ukutamigwa—ukutamigwa, komma mwa mbepo, pamo . . .ndisyu, pamo mwa kalata afwane afumile kwa uswe, kabuno . . .ilisiku lwa Ntwa lili pabupipi.*

*Angayaga ngapo umundu ugwakubasyoba mu njila yiliyosa: kabuno ilisiku lila lisitakwisa, mpaka kuyepo ukugwa tasi, kangi unnyambala ugwa mbibi yula (“unnyambili gwa mbibi” ketesya iki umwene ali lilino), u nnyambala gwa mbibi asetuligwege, umwanundumyana gwa bupyuto, (yula ali Yudasi, muketile);*

*Uyu ikulwana kangi ikwifyusya mwene ukukinda kili kyosa iki kikukoleligwa Kyala, pamo iki kwiputigwa; polelo pakuya umwene bo Kyala ikwitugasya mu tempeli lya Kyala, ikwifumusya mwene ukuti umwene yo Kyala.*

27 Ubusyobi bula ubwa kipanga umwisyugu! Keta, “umwanundumyana gwa bupyuto,” u mohesi. “Umwanundumyana gwa bupyuto,” u mohesi. Polelo, abandu bikwiputa Setano mu lisiku ili, bikwinogona ukuti abene bikwiputa Kyala. Loli abene bikummwiputa umwene ukwisila nkimanyisyo, ifipánganio ifipeligwa-numundu ni fimanyisyo ifi fibatwele abandu kulakula kubusyobi ubukulumba fiyo ubu ikisu kikabumanyamo nasiku. Sikayanimbombo ukuti Ilisyo lya Kyala lifingile fingi maka ku lisiku ili, likulumbiligwa nu kubonesigwa, abene pope batikulitika Ilyene. Abene batisakulitika Ilyene.

28 Polelo nongwanki? Uswe tukuswiga nongwanki. Fiki kitikubomba ikyene . . .ngimba fiki abene batikulitika Ilyene? Akabalilo kako Kyala ayobege ukuti Umwene ikubombaga akandu kamo, kangi Umwene ikubomba akene, loli abene bikusanusya inyuma syabo ukufuma ku kyene nukusyumbutuka ku kyene. Bo yu Eva uyu ámenye ifi Kyala áyobile, ukuti Kyala ikubombaga; loli umwene alinkusyumbutuka inyuma yake ku kyene, ukuti apilikilege kuli isi umwene ayobege.

29 Kumbukilaga itolo, mu ngulilo isingi, ikyene kyáli akabalilokosa kyo kindu kilakila. Mu ngulilo yiliyosa, áyaga

Setano ikugela ukufubania Ilisyu lila ku bene, ikubapela abene baketege ingulilo iyingi.

<sup>30</sup> Keta, akabalilo kako Yesu isege, keta, Setano áli nkati mwa nkibugutila kya bamanyisi ba ki Yuda kila, na bá rabi na baputi, ukugela ukubabula abene ukukonga ingomelesyo sya Mose, akabalilo kako Ilisyu lyanalololi lyayobile ukuti mu lisiku lila u Umwanundumyana gwa mundu isakusetuligwaga, muketile, ukuti Umwene isakwisetulaga Mwene. Polelo abene ágelaga, pene papo abene bákongaga inyiputoputo sila, na pa lulagilo lwa Mose. . . Polelo umwene abombile fiki? Umwene ágelaga ukubabula abene, “Ikiyabo kya Lisyu kyo kyabwanaloli naloliloli, loli Unyambala uyu yo akaga Mundu yula umma.” Muketile muno ikuyila gwabusyobi umwene? Ilyo lyo lisiku lyanaloliloli lya busyobi.

<sup>31</sup> Isyene syáliko, kangi lilino siliko, Setano ukutenga ikitangalala kyake nkisu. Iyo yo naloliloli nongwa iyi umwene ikubomba ikyene, kabuno umwene ikulonda ukutenga ikitangalala kyake.

<sup>32</sup> Ikuya bo nyambalamulisi, uyo akaya Nkristi umma, umwene ikubomba ulweke lulilosa ukuti umwe mukete ikindukimo mu njila insobi. Linga umwene áli ni—ni fundo nu mfwalo gwakemwene ukukupela ugwe ubombe isyo, ukukupela ugwe isibonege isyene munjila yila, umwene ikukubonesyaga filifyosa umwene abagile, nukukukupilila ugwe kubutali nu bwanaloli bwa ikyene, kabuno umwene ali nukwipilika kwene ukwake popapo. Sikayanimbombo kali umwene ikusyoba nu kuyanjika bwingi buki, ni fingi ukongelelapo, umwene ali nu mfwalo gwakemwene.

<sup>33</sup> Kangi iyo yo nongwa Setano abombile isi. Kangi umwene abombile ukwisila mbalumbilili ukuti abombe isyene, muno Kyala áfingile ukuti umwene ikubombaga. Lilino, umwene ályandile nu busyobi mwalwiputoputo mu Edeni, kangi akindilile ukufuma kulakula.

<sup>34</sup> Komma ukwisila ukutendeka ikubugutila kya ba komyunisti. Abakomyunisti bakaya nakamo isyakubomba pa isi. Ikyene kyo kipanga, ko kuno ugwe uketesyege, uketile. Abene bakaya—abene bakaya ba komyunisti aba bisakusyobaga a Basaligwa naloliloli. Ikyene kyo kipanga iki kisakusyoba a Basaligwa naloliloli, muketile. Abene bakaya ba komyunisti; uswe tumenye abene bikunkana Kyala, naloliloli abene bali, mu fundo, loli abene bakaya yo ndwananakristi. U ndwananakristi yo ikwiputaputa, bakwiputaputa fiyo, kangi abagile ukugomokelamo Ndisimbo, nukulipela Ilyene ukuya pa bwelu fiyo.

<sup>35</sup> Muno Setano ábombile kunyuma kula ku bwandilo, ágomokilémo mu fyosa ntiga nukusuluka, “Kyala ayobile, ‘Ugwe



ungisa kulya ikipiki kilikyosa ikyammugunda.” Muketile, ukugomokela mu Lyene lyosa myá.

<sup>36</sup> Unkikulu alinkuti, “Ena, uswe tubagile ukulya ukufuma kufipiki fyosa ifya mu ngunda, loli kilipo ikipiki pakati pa ngunda iki Kyala atile ukyula’mma, kabuno, nukukupalamásya ikyene’mma ikyene; kabuno, ilisiku ili uswe tubombege, ilisiku ilyo uswe tukufwaga.”

<sup>37</sup> Umwene alinkuti, “O, naloliloli umwe mutisakufwa umma. Loli ngubule inongwa iyi Kyala áyobelaga isi, yo nongwa...” Muketile, umwene lilino fiki? Umwene ágomokelaga mu Bwanaloli ubu, umwe muketile. Umwene átile, “Ikyene kikwigulaga amaso ginu, kangi kikupelaga umwe ukumanya ubununu nu bubibi. Umwe mukuyaga bo yu Kyala akabalilo kalakala, linga umwe mukubomba ikyene.”

<sup>38</sup> Isyo syo itolo umwene ikulonda ukubomba, kangi ikyo kyo kyene kilakila umwene ikugela ukubomba umwisyugu. Bwálipo ubusyopi ubwakwiputaputa ukufuma kukubwandilo ku Edeni, kangi bulipo ukufuma kulakula. Nkabalilo ka Adamu, ubwene bwáli busyobi. Nkabalilo ka Noah, ubwene bwáli busyobi. Nkabalilo ka Yesu, bwáli bulabula. Kangi lilino bo bulabula, injila yilayila, ubusyobi bwakwiputaputa!

<sup>39</sup> Lilino, uswe tukuketesya ikísu, akabalilo kako Kyala alagilege ikyéne. Lilino, akabalilo kako Kyala alagilege ikyene...ákibikege ikyene pasi pa bulagili Bwake. Polelo, akabalilo kako Setano apokege, mukwisila ukukana Ilisyu Iya Kyala. Kyala akabalilo kamo ákibikile ikísu mbulagili Bwake. Umwene alinkukibika ikyene mbusyugutile. Umwene alinkukibika ikyene, ukupela ikyene kibombege. Umwene abombile fyosa, ákibikile ikyene pasi pa bulagili Bwake. Lilino uswe tukufwanikisyaga ikyo nu kufuma papo Setano apokege ukukibika ikyene pasi pa bulagili bwake.

<sup>40</sup> Lilino, ukwene kwalimmwegile Kyala ifyinja ma elifu mahano na limo. Ukwene kukálimmwegile Umwene ubutali bububo’mma, loli Umwene ályegile ubutali bula. Ifyinja maelifu mahano na limo, panongwa yakuti uswe tukumanyisigwa isyakuti, “ilisiku limo ku Mwanya fyo fyinja elifu limo pa kisu,” kangi ifyene fyali fyinja maelifu mahano na limo, pamo amasiku mahano na limo aga Kyala ayengege ikisu. Lilino, ikyene kyáleyegile Kyala ifyinja maelifu mahano na limo ukukíkasya ikyene, ukukibyala ikyene ni mbeyu inunu nukupela ukwandana filifyosa ukufumila ku luko lwake. Filifyosa fibagisenie ukwisa ukufumila ku luko lwake lwene. Syosa imbeyu Syake syáli nnunu, kangi polelo iyene yibagile ukwandana ukufuma ku luko lwake. Kyala ályegile ifyinja maelifu mahano na limo.

<sup>41</sup> Pabumalilo, akabalilo kako Umwene ákipilele kyosa ikyene, kangi kubumalikisyo uswe...kumalikisyo álisile ukuya na kayakakulumba, aká kísu, mbuyo ubumogi bwikele kwitongo

kwa Edeni, kakóleligwaga ukuya ngunda gwa Edeni. Kyala ápelile akayakakulumba ka kisu mu ngunda gwa Edeni, mu Igupto, naloliloli kubumalikisyo bwa kwitongo kwa ngunda kwáli akayakakulumba.

<sup>42</sup> Kangi pamwanya pa fibombigwa fyosa, Umwene alinkumbíka umwanundumyana Gwake nu nkasi gwa mwanundumyana Gwake, pamwanya pa fyosa fya akene. Uko ko kutalusya. Isyo syo isi Kyala ábombile. Ábabikile abene ukuya nu bulagili bosa. Abene báyobaga ku mmbelo, kangi ugwene gwálekaga ukuputa. Abene báyobaga ku kipiki, kangi ikylene kyéndaga ukufuma *apa* ukubuka *apo*.

<sup>43</sup> Ingalamu na kambwe fyálelaga palikimo, kangi kang’osi álambalalaga pasi palikimo nabo. Sikaliko imbibi nasimo. Ulwene lwáli lutengano ulupelelesye, ukukobelana ukupelelesye, kalikosa káli mbupelelesye, kangi akabalilo kako Kyala ákibikile ikylene pasi ba bulagili Bwake. Kangi. . . ketesya, Umwene áli nakyo nakyo Kyake—Umwene áli nakyo ikisu Kyake, Umwene álinafyo fyosa fikwenda. Umwene ali nafyo fyosa fikwisa. Fyosa fikulya ifimela; nakimo ukufya, nakimo ukuti kipyutigwe, nakimo ukuti kyonangike. Nakimo. . .Ukwene kwáli ito kupelelesye.

<sup>44</sup> Kangi pamwanya pa ikylene, Umwene ábabikilepo abana Bake abaganigwa, umwanundumyana Gwake nu mwanundindwana Gwake, unnyambala nu nkasi, ukukilagila ikylene.

<sup>45</sup> Kyala álikutile fiyo! “Kangi Umwene alinkutusya ku mbombo Syake syosa, pisiku lya buhano na mabili,” nu kulikemésya ilisiku lya buhano na bubili ili kwá yu Mwene.

<sup>46</sup> Kabuno, Kyala alinkukiketa ikylene mosamosa itolo, ukufuma papo Umwene ayege ifyinja maelifu mahano na limo mukukibumba ikylene nukukibatika ikylene mosa, ukukipela kiyege mukuyapo; kangi ukwimika ifyamba mmwanya, kangi ukupela ififukafyamba ukufyusya ifyamba mmwanya, kangi ifindu ifi fikuboneka mfifukamoto; ukufyumisya ifyene, kangi nukukibatika ikylene muno Umwene ákibíkile ikylene. Kangi ubwene bwali buyo bumogi.

<sup>47</sup> Kakalipo nakamo akakufwana na kene, paradizo unkulumba gwa Kyala! Kangi isofudinosolo ingulumba, na filifyosa ifyakongelelapo, ukwendel’ulwanda ukukinda mu kene, kangi isya finyamana ifikulumba; kisita bulugu mu fyene. Ifyene fyáli itolo fyólolo bo ka nialu kanini. Ifyene fikali nafyo fimo siku; kisita—kisita bubine, kisita busulumanie; kisita kinyanyasi kya mbungo nakimokyene pa kisu. O, bo buyo buki!

<sup>48</sup> Ifiyuni ifikulumba fikwisopa ukufuma ku mpiki ukubuka ku mpiki, kangi Adamu áfikolelaga ni ngamu, kangi ifyene fyápululukilaga pa fibega fyake kangi—kangi nukwimba ku mwene. Kangi, o, bo buyo buki ubuswigisye ubu Kyala ali nabo!

49 Kangi polelo alinkupela kimo mwa fyakumbagilila ukufuma mu Mbili Gwake Mwene. Kyala álinato utwakummbagilila mu Mbili Gwake.

50 Kifwanege, ugwe gwe kyakubagilila kya baba gwako. Kangi, umwe ketesya, ugwe gwali mwa mbuya gwa mbuya gwa mbuya. Loli, mu ikyo, tuyobe, uswe tukukyegelaga ikyene pasi ukufwanikisya kwa ugwe na baba gwako. Lilino, ugwe ukámenye nasimosyene akabalilo kako ugwe uyege mwa baba gwako. Indumbula ya bumi yikufumila ku kinyambala. Ikinyambala kili na kambakasya ka lilopa; unkikulu ali ni—ni lifumbi; lilino, panongwa yake, akambakasya ka lilopa kali nu bumi nkati mwa akene. Kangi, polelo, akabalilo kako ugwe uyege mwa baba gwako, ugwe naloliloli ukámenye nasimo ukufwana nisyene. Loli, pópe, ubumang’anyi ni Lisyu Iya Kyala fikusetula ukuti ugwe gwáli mwa baba gwako, loli ugwe ukámenye nasimosyene isyakufwana nisyene.

51 Loli u baba ányonywaga ukukumanya ugwe. Kangi nukwisa palikimo nu yuba gwako, polelo, ugwe ulikumanyikigwa nu baba. Lilino, ugwe gwe kákubagilila ka baba gwako. Ugwe kuboneka bo yu mwene, kangi ugwe ulinafyo ifiyabo fya mbili ifi fikuboneka bo yu baba gwako.

52 Lilino, iyo yo njila iyi Kyala áyilaga kubwandilo. Umwanundumyana ugwa Kyala aligwesa nu mwanundindwana ugwa Kyala aligwesa áli mwa Kyala kubwandilo. Ugwe utikukumbukila umma lilino, loli ugwe gwáliko. Umwene ásimenye isyene. Kangi Umwene álonidaga ukuti ugwe uyeko ukuti Umwene abagile ukwagana na ugwe, ukuyobesania na ugwe nukukugana ugwe, kangi ukuponanania amaboko na ugwe.

53 Ngimba ugwe utikulonda umwanundumyana gwako...Ilyene likaya lisiku likulumba akabalilo kako umwanundumyana gwako abagile ukwisa kunyumba nukwitugasya pakigemo? Akabalilo kako umwene ikugomokela kubwite, pamo ikindikimo pamo ikingi, afulele posa, muno ugwe kutetendekaga ifyakulya, ugwe kugoga ukagwata akatupe, pamo kalikosa ukongelelapo, kangi nukwitendekesya kumwene! Umwene yo mbili ni lopa lyako, kangi umwene áli mwa ugwe. Ugwe ukalimmenye umwene akabalilo kala, loli ugwe gwámenye umwene áliko kula.

54 Pangi polelo Kyala ámenye ukuti uswe tukuyangako kuno, loli polelo Umwene alinkutubika uswe mu mbili ukuti uswe twaganege. Ukuti Umwene ábagile ukwagana, Umwene alinkuya yumoywene gwa uswe akabaliko kako Umwene ayege bo Yesu Kristi, Umwanundumyana gwa Kyala Mwene, ukwisusya kwa kuboneka kwa Kyala. Polelo ikyo kyo kyáli kinyonyo kya Kyala, ukubonesya ifyakummbagilila Fyake ndukomano.

55 Akabalilo kako une njege mwa baba, une ngamenye nasimo ukufwana nisylene. Loli akabalilo kako une njege mwanundumyana gwake kangu ndinkupapigwa kwa umwene, une nali kyakubagilila, kiyabo kya baba. Kangu ugwe uli kiyabo kya baba gwako.

56 Kangu ukuya bana ba Kyala, uswe tuli fiyabo fwa kyakumbagilia kya Kyala twe twali mwa Umwene, ukupeligwa mbili muno Umwene apeligwe ukuya mbili, ukuti uswe tuyege nu bwinake pamopene, ukuya kikolo kya Kyala pakisu kya pasi. Kangu ikyo kyo kyali kinyonyo kya Kyala ku bwandilo. Ena, nkulumba. Ikyo kyo iki Kyala alondaga ku bwandilo.

57 Umwene alinafyo fyosa mu bulagili. Kangu Umwene alinkunsanusa unyambala mu ngunda gwa Edeni, pa bwabuke bwa minogono; ukuti, “Mwanundumyana, ikylene kyo kyako.”

58 Bo buyo ubumogi buki! Kyala alikutisigwe fiyo, mpaka Umwene itolo alinkugomokela nukutusa ukufuma ku syosa imbombo Syake. Ikipiki kilikyosa kikatwalemo imifwa ni fyakulasalasa. Fikalipo ifipaso ifi fyafumile mu mpiki gwa mifwa. Fyosa fyali fipelelesye. Imbeyu syosa syali mbelelesye. Kilikyosa kyali nkayilo akapelelesye.

59 Polelo akabalilo kako Umwene abukege ukutusa panandi, undugu Gwake alinkwingililila nu busyobi, nukukipoka ikylene kumyake, ukwisila mu kifulugania ulubatiko Lwake ku bana Bake. Akabalilo kako, Umwene alinkubika ulusubilo Lwake mu Mwanundumyana Gwake ntiga; muno ugwe kubika u lusubilo mu mwanundindwana akabalilo kako umwene ikusoka panja pakilo nu nyambala; akabalilo kako ugwe kubika u lusubilo mwa mwanundumyana gwako akabalilo kako umwene ikufimbilisigwa ukubuka nu ndumyana kinwelwa pamo undumyana unkwesangambo. Muketile, Umwene alinkubika u lusubilo mu mwanundumiana Gwake, ukuti umwene atisakubombamo simo imbibi, nukuti umwene ikupilikilaga Ilisyu lililyosa ili Umwene ayobile. Loli undugu alinkwingililapo; muno ukingoli umbwapufu yula uyu ikwegaga umwanundindwana nukubomba imbibi; pamo—pamo inkikulu yumo egege, ukusoka panja nu mwanundumyana gwako, kangu nifindu bo filafila. Muketile, umwene alinkwingililapo. Undugu gwa Kyala alinkwingililapo nukufulugania Ilisyu kwa Eva.

60 Lilino, umwene, ukwisila mu kugwa uku, ikylene kilinkupoka nukukaba ungunnda gwa Edeni, mwene. Umwene alinkupoka. Kangu lilino umwene apegigwe ifinja maelifu mahano na limo ifya bulagili bwa busyobi; ukubasyoba abandu, abana ba Kyala, muno abombile akabalilo kalakala. Panongwa yakuti abene bapegigwe ubwabuke ubwakusala, ukubombela muno abene balondelaga. Kangu ukwitika ukuti abene bikubombelaga mbugolofu, pamo ukusubila abene bikubombelaga mbugolofu, polelo abene bikwisa nu bubombelo

ubuniongafu, kangi balinkúlisyá ubukusi bwa kupapigwa kwabo, muno Esau ábombile, ku kisu kyapasi. Kangi Setano alinkuponjola, kangi umwene alinkikipoka icyene. Kangi umwene áli ni ifyinja maelifu mahano na limo ukuyenga Edeni gwake, muno Kyala áli nafyo ifyinja maelifu mahano na limo ukuntwala Edeni Gwake kukifuki. Kangi ukwisila mbusyobi, ubusyobi bwa Lisyu, pamo abandu aba, lilino abátike Edeni gwake mwene nkisu iki, mu mbibi.

<sup>61</sup> Edeni gwa Kyala ábatikigwe mbugolofu. Edeni gwa Setano abatikigwe mu mbibi, kabuno Setano yo butulwanongwa. Kyala yo bugolofu, kangi ikitangalala kya Kyala kyábatikigwe pa bugolofu, nu lutengano, nu Bumi. Kangi ububatike bwa Setano buli mu butulwanongwa, kangi ubutulwanongwa bwábwiputiputi.

<sup>62</sup> Ketesya muno umwene asyobelaga, ubusyobi bwake, muno umwene ayobile ukuti ikubombelaga. Umwene afigile ukubomba isi. Alipo yumo ngimba uyu amenye sisisyo? Tuli syumbutukilaga kwa Yesaya, linga umwe mukulonda gamo mwa Masimbo aga. Linga umwe... Une ngufimbilisigwa ukugomokelamo mu mingi ga Agene, une ngusubila. Tuli syumbutukilaga kwa Yesaya untu gwa 14, akabalilo kanandi itolo, kangi mukete itilo isi Setano aayobile apa, akabalilo itolo. Mwa Yesaya 14, uswe tukubalaga agene, kangi keta isi umwinitu uyu ábombile. Yesaya 14, ukwandila mmanandi 12.

*Muno ugwe ugwilile ukufuma ku mwanya, O Lusifa, mwanundumyana ugwa lubunju! muno ugwe utumuligwile pasi ndifu, yo ugwe ufilambike ifikolo!*

*Kabuno ugwe guyobile mundumbula yako, Une ngufyukaga ku mwanya, une ngufyukisyaga ikikota kyang'u ukukinda indondwa (abo bo banabalumyana), indondwa sya Kyala: kangi une ngwitugas'yaga pa kyamba kya kilundilo, . . . ku lubafu lwa kululu.*

*Kangi une ngufyukaga ukukinda ubufyuke bwa mabingu; kangi une nguyaga bo yu Mfyuke fiyo yula.*

<sup>63</sup> Lilino fwanikisya kila ukufuma apa na Masimbo agangi agitu ukufuma mu Batesaloniki, akabalilo aka kandilepo, muno umwene áyobile, “Umwene ikwitugasya mwa tempeli gwa Kyala, ukwifyusya mwene pamwanya pa fyosa ifi fikukoleligwa ukuya Kyala, ukuti umwene bo Kyala ikwiputigwa bo yu Kyala pa kisu kyapasi.”

<sup>64</sup> Uyu abonike kyala gwa kisu iki uyu une ndumbililege kwa umwe u Ndungu ugu gwákindaga. Apa umwene alipo mbusyobi, akabalilo akatelelefu kala, akabalilo akapalutende kala aka uswe tulimo. Akene ko kabalilo akasisya ukukinda ingulilo syosa, kabuno uswe tukuketana kangi na Fyinja-elifu unkulumba; uswe tukuketana na Edeni kangi. Loli pakatikati pa ngulilo iyi, ubusyobi bosa nu lweke losa ulu umwene

abombilepo imbombo siku kangi abagile ukusyobela nu lwene, umwene abungenie syosa palikimo kangi nukwikasya mwene; nukwisa pasi bo yu Kyala, nukwíbika mbuyo bo yu Kyala; gwakwiputaputa, kangi abagile ukubombela i Lisimbo kangi umwene ikukubúlaga ugwe i Lisimbo, muno Sétano ábombile kwa Eva mu ngunda gwa Edeni. Loli ukulekapo akayabo kamokene ka Agene, syo syosa isi umwene ikubomba, ukupelapo ifwasi yila, papo ulumanyisyo lwa poizoni lwa mohesi lubagile ukonelelamo, ukufwana Isefa ya nyambala gwaminogono uswe twáyobaga ngapo pa isyene ubusiku ubungi.

<sup>65</sup> Lilino, umwene áyobile ukuti umwene ikwifyusyaga ukukinda pa Gwapamwanya fifyo yula; umwene ikwifyusyaga ukukinda amabingu ni ndondwa, kangi umwene ikwitugasya pala bo yu Kyala, kangi ukuya pamwanya ukukinda Kyala. Kangi umwene aponjwile ukubomba ubutilisyo bwake. Umwene naloliloli aponjwile ukubomba isyakutilisya syake, munjila yakuti abandu bikummwitikisya umwene alinganiege nubusyobi, mu ngulilo yiliyosa, untengo gwa Lisyu ilifingigwa lya Kyala ku ngulilo yila. Mo umo naloliloli umwene ábombile isi. Mu ngulilo yiliyosa, umwene álinganiaga Ilyene mbusyobi.

<sup>66</sup> Mmasiku ga Nowa, umwene alinkulingania ukuti kukabagiligwa ukuti ifula yigwe pasi ukufuma kumwanya, kabuno, “yikayako ifula kumwanya kula.” Indumi yake ingulumba yasayansi iyi umwene álumbililaga mu ngunda gwa Edeni! Umwene ábagile ukutusulila ifika fyake ku mwesi nukubonesya ukuti bukuyako ubutimé mmwanya mula. Loli Kyala áyobile yikuyangako ifula. Loli Setano áponjwile, nukufubania aminogono ga bandu, ukwisila mukufukulafukula gwa sayansi, ukuti, “ukwene kukábagile ukubombigwa.” Loli iyene yábongigwe. Kyala áyobile ukuti iyene yikubombigwaga, kangi iyene yábonbigwe. Umwene ábombile.

<sup>67</sup> Lilino, mmasiku ga—ga Yesu, umwene ábombile ifindu filafila. Umwene áfulugenie aminogono gabo kangi ukwisila mbusyobi, muketile, ukulingamiambusyobi i Lisyu. “Linga Ugwe yugwe Mwanundumyana gwa Kyala, lilino une ngete Ugwe ubombe akandukamo ukufwana na isyene.”

<sup>68</sup> Yesu akábombile isyakusekesya nu mwene. Umwene siku akabombilemo. Kyala akaya nsekesesi. Umwene atikufumbilisigwa ukwamula kilikyosa Sétano ikulalusya. Umwene áli itolo...Yesu áyobile, “Ukwene ku simbigwe, ‘Ugwe utisakuya nu bumi...Umundu atisakuya nu bumi ukwisila mufyakulya fyene’mma, loli ukwisila i Lisyu lyosa ili likusoka ukufuma nkanwa mwa Kyala.’” Muketile, Umwene akáfumbilisigwaga ukusekesya, ukufuma kwa mwene. Umwene akáfumbilisigwaga ukupela ifyakulya. Ábagisenie ukubomba isyene, loli Umwene ampilikaga u mohesi, polelo Umwene akáfumbilisigwe ukumpilikila u mohesi.

<sup>69</sup> Kangi ukongelelapo isi syo mbibi sya kwiputaputa, syabusyobi fiyo. Ketesya ikylene lilino. Isyene sikaya mbibi itolo silasila masiku gosa umma, ukulogwa nu kugala, kangi ukubombela Ingamu ya Kyala paitolo. Sika syo isyo umma. Umma.

<sup>70</sup> Umwe mukukumbukila ifyinja ifi fikindilepo, mwe bingi ba umwe apa, abakusipo bikukumbukila ubulumbilili ubu une nálumbililepo, pa, *Ubusulumanie ku Bulongi*. Ugwamalaya yula, umwene atikusulumania kula'mma. Umwene amenye kuno umwene ikubukaga. Gwakachasu yula atisa kusulumania kula'mma. Kinwelwa yula, unkomanjuga yula, unsyobi yula, unhiyi yula, umwene atisa kusulumania'umma. Loli, unnyambala uyu ikwinogona ukuti umwene alikanunu, apo po pali ukusulumania.

<sup>71</sup> Uyo yo mwinitu, ikuyoba, ikwisa ikuyoba, “Gwe Ntwa, ngimba une ngálumbilile Inongwainunu, ngimba une ngákagile abohesi, mu Ngamu Yako?”

<sup>72</sup> Yesu alinkuti, “Sokapo ukufuma kwauge. . . ukufuma kwa Une, ugwe gwe kubomba ubonangi. Une ngákumenyemo siku ugwe.” Apo po kulipo ukusulumania, muketile, ubusyobi bula.

<sup>73</sup> Isyo syo une ngwandisyamo bwila. . . apo po une ndikupilikisigwa. Ikyene kikaya ukuti une ngulonda ukuya nkindane'mma. Une ndikulonda ukuya nkindane, loli ukuya gwabwanaloli mu ndumbula. Une ndi ni Ndumi, kangi Iyo yibagile ukubuka ku bandu. Yikupela iyene fiyofiyo kisitakupilikisigwa nkati mwa bandu. Abene bakwinigonona ukuti une ngulwana na aligwesa. Abene bamenye kwene, une ndi gwa bosa, kangi ngugela mbununu bwangu bosa ukubatwalila abene Ubwanaloli, muno itolo isyene sibíkgwe pa ndumbula yangu kangi ni njila yiyo isyene sigónekigwe mwi Bangeli muno. Kangi Kyala ikusisimikisya ukuti isyene syo Bwanaloli, polelo sikayapo nasimo isingi sibagilile ukubombigwa ukufwana ni Kyene. Polelo, kali abene bikukibona Ikyene, pamo abene batikubomba.

<sup>74</sup> Muketile, abene batikulonda ukukupilikisya Ikyene, panangwa yakuti abene búlisígwe, bagulisisye ubukusi mbupapigwe bwabo ku kibatiko kimo, ku kibugutila kimo; ukugela ubukusi bwakupapigwa bwabo, ukubuka ku Mwanya pa lwalo lwa kwiputaputa ukubátikigwe, iki Setano yo mutu gwa tumbakasyo tosa twa ikylene. Kyala akálimo siku nukwiputaputa ukubatikigwe, akabombamo siku. Kangi abene bikuwigulisya uko ku ikyo, kuko abene, akabugutila ka banyambala, bikulingania i Lisyu nukuyoba Ilyene likuta *iki* knagi Ilyene likusanusya *ikyo*.

<sup>75</sup> Kyala atikulonda undingania umma. Umwene ikubomba ukulingania Kwake Mwene. Umwene atikulonda aligwésa uyungi ukumbula Umwene muno sikubombeligwa isyene.

Umwene afwene pamwene. Umwene áyobile muno Umwene isakubombelaga, kangu iyo yo njila iyi Umwene ikukyungila i Lisyu Lyake. Akabalilo kako Umwene ayobege, “Ifika ifi fisakubakongaga abene aba bikwitika,” Umwene álinganiaga mumumo itolo. Kilikyosa iki Umwene áyobile kikubombigwaga, Umwene áyobile icyene ukuti kikubombigwaga mmasiku agabumalikisyo, ukuti Umwene ikubombaga ifindu fimo, kangu Umwene ábombile akene. Umwene atikufimbilisigwa ukulalusya yumo uyungi ukuti ko kabalilo pamo’mma. Umwene amenye ko kabalilo kaki, kangu ulubatiko lwake lo luki.

<sup>76</sup> Lilino, Sétano, unsyobi uyu, muno áyobeligwe mwa Matai 24:24, nu busyobi bwingi fiyo. Lilino, uswe tukwaga ukuti ukwisila mu mbatiko sya ndumi syabumanyili syake, ubumanyili ubununupo, inyiho ingulumbapo, ubwigufu, ni fingi, abalogile abandu aba bikulonda ukumbombela imbombo Kyala, ukuti bitikege ubusyobi bwake.

<sup>77</sup> Eva akálondaga ukubomba isyo, loli umwene alinkumbonesya umwene muno akene káli mahala amakinde mu akene. Umwene akámenye’mma; umwene alondaga ukuti apilikisye. Umwene akápilikisye’mma, loli umwene álondaga ukupilikisya. Kangu Kyala álimbulile umwene angagelaga’mma ukuti apilikisye.

<sup>78</sup> Ngimba une mbagile ukupilikisya bule fimo mwa findu ifi? Une ngabagila ukufipilikisya ifyene. Une ngufyitika ifyene. Une ndikufimbilisigwa’mma ukufipilikisya ifyene. Kyala yo lwitiko, kangu komma ukupilikisya. Úswe tukwitika itolo isi Umwene ayobile.

<sup>79</sup> Lilino, fwanikisyaga Edeni gwa Kyala nu gwa Sétano lilino, ukufuma pa fynja maelifu mahano na limo ifyakufulugania kwa kulingania kwabwanaloli kwa Lisyu ilifingigwe lya Kyala ku ngulilo. Uswe tulifwanikisya icyene lilino, kangu tukete kuko uswe tukufyaga. Muno umwene ábombile ku kipanga mu—mu kabalilo ka Kristi, mwa Yesu, ukugela ukufisa—ukufisa kunyuma abana ababwanaloli aba Kyala ukuti bangamanyaga u Bwanaloli. Abo ba Kyala. Kyala ábikile abana Bake apa, imbakasya Syake, ukwagana nu Mwene ukwisila nkupilika i Lisyu Lyake.

<sup>80</sup> Buli linga baba gwako akubulile ugwe, kangu ugwe uli mwanundumyana ugwakupilikila kwa baba gwako, kangu umwene ákubulile ugwe, “Mwanundumyana, komma ugwe ukubuka mmisi gala panja pala, ukogéla, kabuno yilimo ingwina mmisi gala”; kangu umwinitu yumo ikwisa kunyuma, ikuti, “Naloliloli, amisi amamogi bó gala, yikayamo ni ngwina nayimo mugene?” Lilino, ugwe kupilikilaga aliku? Linga ugwe uli mwana gwabwaloliloli, ugwe kupilikilaga u baba gwako.

<sup>81</sup> Kangu umwanundumyana pamo umwanundindwana ugwa Kyala ugwabwanaloliloli ikutala ikwega i Lisyu lwa Kyala tasi.



Une ndikupasya isi aligwesa uyungi ikuyoba ukufwana ni kyene, abene bikutala ukwega i Lisyu lya Kyala tasi. “Alimo poizoni nkikopo,” kangi abene bikwitika isyene.

<sup>82</sup> Ukuya nu lwitiko mu Lisyu lyosa Lyake, Imbeyu Syake, silinkutwala u Edeni gwa bwikemo, lugano, nu Bumi bwa Bwilabwila. Ifyo fyo Edeni gwa Kyala átwele, ubwikemo. Kangi ikyene kyátwele Edeni gwa bwikemo, ugwa lugano, ukupilikisya, ubupelelesye, nu Bumi bwa Bwilabwila. Ifyo fyo Kyala ikubyalala, Ilisyu Lyake, Imbeyu Yake. Ifyo fyo Ikipanga Kyake kikuyaga kubumalikisyo; Ikyene kikuyaga kindu kilakila.

<sup>83</sup> Ketesya, apa lilipo ilinogono. Komma ukwibwa ilyene. Une ngwisaga ku lyene nkabalilo kamo akangi pamo Úbulmbili ubungi bumo. Loli, umwe mumenye, Kyala áyobile, “Unko kilikyosa kitwalege panja ifyakufwana nuluko lwake.” Ngimba ulu lukomelesyo lwa Kyala? Lilino bo bunununki undumbilili aligwesa, pamo aligwesa, ikugela ukulipela Ilisyu lila liyobege ikindukimo ikingi? Muketile, Ilisyu lya Kyala lililyosa lya Mbeyu. Yeso áyobile lululo, “Imbeyu iyi unsopi ásopile.” Polelo linga Mariko 16 yo Lisyu lya Kyala, ilyene likutwalaga panja ifyakufwana ni kyene. Linga Malaki 4 yo Lisyu lya Kyala, ilyene likutwalaga panja ifyakufwana nu luko lwake. Kangi ulufingo lulilosa ulungi lukufimbilisigwa ukutwala panja ifyakufwana nu luko lwake.

<sup>84</sup> Umwe mukuketa, mukuketa Sétano panja apa mu kwifisa? Umwene ikugela ukuyoba, “Ikyene umma, ikyene kikaya lululo'mma.” Ngimba umwe mukupilikisya ikyene? Muketile, Sétano ikuyoba, “O, Ikyo kikaya kya lisiku ili'mma. Ikyo, ikyo—ikyo . . . Ikyo kyali kabalilo akangi. Ikyo, ikyo kyope kitikuyoba isyo'mma.”

<sup>85</sup> “Imbeyu yililyosa yikufimbilisigwa ukutwala panja ifyakufwana ni yene.” Mo muno Kyala alyálile Edeni Gwake. Ngimba isyo syamomumo?

<sup>86</sup> Kangi ko aka kalipo apa: Mo muno Kyala ábatikile Ikipanga Kyake, Ilisyu lyosa ukufuma ku luko Lwake! “Umundu atisakuyaga nu bumi panongwa ya fyakulya fyene'mma, loli panongwa ya Lisyu lililyosa ili likusoka pa kanwa ka Kyala.”

Muketile? Sétano, umwene ikwega ikindukimo ikingi, loli Kyala áyobile, “Imbeyu yililyosa ukufuma ku luko lwake.”

<sup>87</sup> Linga ulufingo lwáyobile, “Ifika ifi fisakulongolelaga abene aba bikwitika,” lilino ikipanga kikuyoba, “Yaga nanuswe nkipanga. Belebetaga ifyakupilikana fyitu. Ummanye katekisimu.”

Kikayapo nikindu nakimokeyene mwi Bangeli lyosa.

<sup>88</sup> Loli Yesu áyobile, “Ifika ifi fisakukongaga abene aba bikwitika: mu Ngamu Yangu abene bisakukagilaga panja

abohesi; abene bisakuyobaga ni ndimi imbya; linga abene bikupimba injoka, pamo ukunwa ifindu fyabufwe, ikylene kitisakubafulasya abene; linga abene bikubika amaboko gabo pa babine, abene bisakubumbulukaga.” Ywani umundu aligwesa ukufuya Ikyo? Muketile?

<sup>89</sup> “Imbeyu yiliyosa yisakutwalaga panja ifyakufwana nu luko lwake.” Linga ugwe gwe mbeyu ya Kyala, ikyakubagilila, umwanundumyana ugwa Kyala, kokuti Ilisyu lya Kyala libyáligwe mwa ugwe. Muketile? Kangi polelo akabalilo kako ugwe kupilika Ilisyu lya Kyala, “Ing’osi Syangu sikupilika Amasyu Gangu; unhesya sitikukonga’mma.” Umwe mukupilikisya ikylene? Polelo, “imbeyu yiliyosa yikwisa panja ukufuma ku luko lwake.”

<sup>90</sup> Lilino uswe tukusyagania, ukuti imbeyu yiliyosa yitwalege panja ifyakufwana nu luko lwake, yikaliko ifwa mu mpya... mu Edeni yula. Yitisakuyako ifwa mu Edeni umpya. Muketile, yikaliko umma, nakimo ikingi loli ubwikemo, ubwifyusi, kangi u Bumi bwa Bwilabwila.

<sup>91</sup> Lilino, ukwisila nkwilamwa mu Lisyu ilya Kyala lyosa, atwele imbeyu ya imbíbi mwa Edeni gwa Sétano. Uswe tukwingilamo lilino nkati mumo Setano ikwega ikikota, ukuya yo ndwananakristu, mwa u—u Edeni gwa kisu iki, u Edeni gwa bonangi, ubwiputi ubuniongafu. Umwene ályandile komma pa, “Une ne Sétano. Une ne gwandumi unkulumba.” Umma, komma pa ikyo’mma, loli pa kuniongasya Ilisyu lya Kyala. Kangi momuno umwene átwele ikitangalala kyake, nu ngulilo yiliyosa. Kangi lilino mu ngulilo yabusyobi ingulumba iyi, itendekisye ukwega ikikota kyake, ukwisila mbandu bake! Umwene iyengíle mwene Edeni ugwamahala, ugwabamanyili, ugwasayansi; naloli, abalumbilili ba sayansi, ikipanga kya sayansi, ukufundasyakyala kwa sayansi, filifyosa fili fyasayansi. Filifyosa fili nu lwalo pa bumanyi. Ikipanga kyosa kiyengigwe pa bumanyi. Ikyene kikayengigwa pa lwitiko.

<sup>92</sup> Akabalilo kamo une nábukile ukutendeka ulukomano ku kipanga kya nnyambala yumo. Ikyene kyáli liyumba ilikulumba uko kubwingililo ilisuba. Unyambala untenenefu, kangi umwene ákanaga ifindu ifi uswe tukuyoba. Loli palema, umwene ali. . . Une nálinganile umwene; unyambala untenenefu, unyambalala unkangale. Akabalilo kako ikilundilo kyake kisokege panja. . . Ikyene kyátugasyaga abandu maelifu mahano na limo. Akabalilo kako ikilundilo kyake kisokege panja, mu bulumbilili bwa ku namayolo, ukufwana abamia kalongo na mahano, abene bosa báli bamayili bafwale-kanunu. Une nálitugesye pala nukubaketesya abene.

<sup>93</sup> Umwene álumbilile ubulumbilili ubununu fiyo, unyambala yula abobile. Kangi polelo umwene alálusisye linga aligwesa álon다가 ukummwitika Kristi; ukufyusa itolo amaboko gabo.

Kangi nayumo afyusisye amaboko gabo. Kangi kubumalikisyo unkikulu afyusisye amaboko gake. Umwene alinkuti, “Umma ndaga, lilino ugwe uli Nkristi,” nukupelela umwene kulosyo lwake. Polelo akabalilo kako umwene asokege panja. . . Umwene alinkukiputula akana ka mmaboko, alinkukafipa akana ka mmaboko akanandi nukupela ulwiputo pa akene, nukubasátisya abandu.

<sup>94</sup> Bo ikilundilo kisogile panja, bosa bandu biyufu, basukulusukulu, bamanyili. Polelo une nálímile pa lubafu, ukuti nunkole unyambala uyu ikiboko nukuti nundondele ubununu umwene nukuti ende na Kyala, bo umwene ikusóka panja.

<sup>95</sup> Kangi bo une mbombile, apa palinkwisa ikilundilo kyangu. Abene bakábágile ukubingisye nkati abene akabalilo kako ikilundilo kyake kyáli mula. Apa palinkwisa ikyangu, mfikotafyamagudumu, fitalafyakukipatala, ifijasi, abasyutamitu, nafyosa itolo ifingi. Keta u kukindanda? Ikyo kyo ikyene. Ikyo kyo kindu iki une nguyobapo, muketile. Keta, ikyene kindukimo ikikindane.

<sup>96</sup> Akabalilo kako, ukwisila mu bumanyi bwa sayansi ugwe ubagile ukupela Inongwainunu *iyamahalahala*, iyi, ugwe, “umwene uyu ikwitika pa Yesu Kristi atisakutagigwaga’mma,” muketile.

<sup>97</sup> Loli, “Ifika ifi fikukongaga abene aba bikwitika,” muketile, umwene ikutoligwa ukubika Ikyo nkati mula, muketile. Unkikulu álitike Yesu Kristi, unkikulu apokigwe, linga ifika ifi fikukonga umwitiki.

<sup>98</sup> “Kangi uyu ukupilika Ilisyu Lyangu,” komma ukupela itolo, komma ukupilika Ilyene nimbulukutu syake, loli, “ukupikisya Ilyene.” Aligwesa abagile ukupilika Ilyene; ugwamalaya abagile ukupilika Ilyene nukuyamúmo mu bwamalaya; muketile, ukinwelwa abagile ukupilika Ilyene; ugwabutungulu abagile ukupilika Ilyene nukuyamúmo gwabutungulu. Loli, “Umwene uyu ikupilikisya Ilisyu Lyangu, kangi ikwitika pa Umwene uyu andumile Une, ali nu Bumi busitakumalika.” Syo isi lelo, muketile.

<sup>99</sup> Kangi akayapo unyambala gwakubomba isyo penepapo Kyala ampakilenganila umwene. Yesu áyobile, “Akayapo unyambala uyu abagile ukwisa kwa Une, penepapo u Tata Gwangu ikuntwala umwene, kangi bosa aba Tata ambele Une bikwisaga kwa Une.” Ameni. Ikyene kyo kyosa bwimilapamwene nu kumanyilanganila kwa Kyala. Umwene ali nubumi pamwene kangi akayapo nayumo ikumbula Umwene isyakuti abombe.

<sup>100</sup> Lilino, ukwisila mu kwilámwa, mu kusita kwega Ilisyu Iya Kyala Iyosa, atwele imbeyu ya kwilámwa, ubunyali, ububibi, ulubengo, kangi ubufwe bwa Bwilanabwila bo buli mu ngulilo ya kipanga ikyabonangi, ikyamahalahala iki.

Lilino umwe mupilikisye iki? Mu lisiku ili, muno bo ikisu kyosa kyíputi! Ngimba umwe musimenye isyo? Ikisyu kyosa kyíputi. Kangi mu ngulilo iyi inyíputi, ifipanga ifinywamu pa nguto yiliyosa; filifyosa, ifindu fyosa fikumalikila kwa Sétano ukwiputigwa. Syo isi sili apa, itolo muno mwi Bangeli. Uko ko kutalusya. Kangi mmasukulu gabumanyimanyi, aga fyakyalakyala gágo gapapile unyambala ugwamahalamahala uyu amanyisigwe muno abagile ukuyobela, muno ikubombelaga, muno bikwikólega mbwipilike bwabo, na fyosa bo yu saiokoloje, ifyinja fitatu kangi fina, ukumanya muno kubombelaga na minogono ga mundu. Muketile, ikyo kyo . . .

<sup>101</sup> Umbepo gwa Kyala akaya kindukimo iki'mma, ugwe, ikyene kyo kimanyisigwe mwa ugwe. Ikyene kyo kindukimo iki kitendekigwenganila mwa ugwe, ni kiboko kwa Kyala Gwamakagosa. Ifyakukubonekela fyako fikabagila ukumanyisigwa pamo ukumanyisigwa mwa ugwe. Ikyene kitendekigwenganila, ukwisila nkiboko kya Kyala kangi ukumanyilanganila kwa Kyala, mwa ugwe. Uko ko kutalusya.

<sup>102</sup> Lilino, ikyene kyátwele u Edeni unkulumba uyu abene bikwitugalamo lilino, Edeni gwa kipanga kya kisu. Abene bikwibungania bosa palikimo lilino ku Council ya Ecumenical ingulumba, kangi bikubuka ukuya ni kipanga kwa kisukyosa bosa bikwisa pasi pa ntu gumo, kuko Sétano isakubikigwa pakikota, itolo katikati.

<sup>103</sup> Kangi ukukólela kwabumalikisyo kusokile panja, ukukola Unsingiligwa bo akali Umwene ukwisa mu ikyo. Kabuno linga itolo uli mula, umwene egile ikimanyilo kya kinyamana, kangi amalike syepwa, umwene atisa kusókamo mu kyene. Yo nongwa iyi, kikuti, "Sókamo ukufuma nkati mmyabo, mwebandu Bangu," bo kikali kikabuka mwa umwene, muketile. "Sókamo ukufuma nkati mwabo abene, kangi muyege bakwipagula."

<sup>104</sup> Lilino, ulubengo nu bufwe, kangi ukwipagula kwa Bwilanabwila ukufuma kwa Kyala, mwa Edeni uyu; ukunyonwa, ubunyali, ubuniongafu, (bulebule?) ukwisila kukusopa imbeyu iyi yikáyiyo.

<sup>105</sup> Sikungumbusya une isya imboniboni iyi une naketile bo ngali ngagana na bandu ba Pentekosti, ikya Nyambala ikubuka nkisu kyosa, afwel'ifyelu. Umwe mumbilíke une nguyoba utubalilo twingi. Kangi yumo ikwisa kunyuma kwa Umwene, ikusopa imbeyu syakufulugania.

<sup>106</sup> Loli umwene áponjwile ikyene pakatikati, mwa Eva. . . mu ngunda gwa Edeni, ukwisila mu kinyonyo kya Eva kya mbibi; ikinyonyo kya Eva, ikya mbibi. Polelo, linga Eva ányonywilwe ubumanyi, ubwene bwáli butulwanongwa.

<sup>107</sup> Kangi uswe linga tukunyonywa ukumanya, tukulonda ba Ph.D., LL.D., ubwene butulwanongwa ukubomba lululo. Ubo bo buyobelo bukali, loli ubo bo Bwanaloli. Kali ubwene

buyege bukali buki, ubwene bukáli bo Bwanaloli, muketile. Ukunyonywa ubumanyi, ukupilikisyapilikisya!

<sup>108</sup> Inongwa ya isyene yo yakuti, yo, umusyugu uswe tutikugela ukuyenga Ilisyu lya Kyala mu ndumbula sya bandu'mma. Uswe tukugela ukwitenga twibene. Ifipanga fikugela ukuyenga ifimanyisyo fya kipanga, mu ndumbula ya mundu.

<sup>109</sup> Uswe tukulagililigwa ukuyenga Ilisyu lya Kyala. Paulo áyobile, “Une ngálisile kwa umwe na masyu gábusonge ga mundu, ukuti ulwitiko lwinu lubagile ukwigemekesya ku bumanyi bwa mundu; loli une nisile kwa umwe mmaka, mu kubonesyapabwelu Umbepo Mwikemo, ukuti ulwitikano lwinu lubagile ukwigemekesya mwa Kyala.” Syo isyo lelo.

<sup>110</sup> Nyambala angiyengaga mwene'mma. Uswe tukufyaga ifyene nkati. . . Ndeke Kyala abombe ikindukimo kwa mundu nukuntuma umwene panja, umwe mukwaga abanyambala balibosa bikulonda ukwegelela ikyene. Muketile, abene bikugela ukwiyénga bene. Unyambala aligwesa, “Une mbombile *iki*. Une, une, ikyangu, ikipanga kyangu, une, *iki*,” bikwiyénga bene. Ngimba uswe tukulumbilila fiki, twibene pamo Ikitangalala kya Kyala?

<sup>111</sup> Yengaga Ilisyu lya Kyala. Sósyamo ubusitalwitiko kangi yengaga Ikitangala kya Kyala mu ndumbula ya mundu. Kangi Ikitangalala kya Kyala kikabagila ukuyengigwa mu ndumbula ya mundu penepapo Kyala álimpelile umundu yula lulalula. Umwene akabagila ukuyenga mu. . .

<sup>112</sup> Kangi, kumbukilaga, ikiyabo ikyabusyobi, iki abandu bikwinogona ukuti isyene syabwanaloli. Muketile. “Yilipo injila iyi yiliti yabwanaloli ku mundu.” Umundu yosa ugwamahalamahala ikufwana gwabwanaloli.

<sup>113</sup> Muno une nababulilaga umwe aba Ndungu banandi aba bakindilepo; akabalilo kako une nimege kifuki nu mwanagwammaboko gwangu ikufwa, kangi Sétano imile pala nukuti, “Apo alipo uguso, ákufwilile mmaboko gako ubusiku bumo. Apo alipo unkasigo alambalele mula mu—mu nyumbayamifimba, kangi apa alipo umwanagwammaboko gwako ikubuka. Kangi ugwe gun'dalusisye Umwene ukuti akwamule, kangi Umwene akwabile iyako. . . Umwene akwabile pasi ikyenda pa ugwe. Lilino, kangi palema Umwene yo Kyala nnunu, kangi palema ugwe gwatigi Umwene yo Mbumbulusyi. Kangi, ugwe, gwe kwimila filafila ifi ugwe guyobile ukuti fyabwanaloli, ugwe gutungulwiye.” O, inongwa yiliyosa, aminogono gosa bamuntu galinkwitikisania ukuti isyo syáli butalusye; kangi umwene atalusyaga, ubwingi ubo.

<sup>114</sup> Momuno umwene átalwisye akabalilo kako umwene ambulege Eva, “Amaso gake gisakwigukaga, kangi ugwe kwisakumanyaga ubwanaloli ukufwanikisya nu busobi. Kangi umwe mwisakuyaga bo bakyala, munjila iyo, mukumanya

ubwanaloli ukufuma kubusobi,” kabuno Kyalala akábabwile abene ukuti baketege bene tasi, ukuti abene báli bwasi. Polelo abene bámenye ukuti abene bikumanyaga ubwanaloli ukufwanikisya nu busyobi; kangi umwene átalwisye. Loli, ugwe keta, ako káli kakulwana ni Lisyu Iya Kyalala.

<sup>115</sup> Kangi momuno bikubombela abalumbilili mmasukulu, bikumanyila ubumanyakyala bwa butendeke-numundu; icyene kibagile ukuboneka ukuya kyabwanaloli, icyene kibagile ukuya kupilikisya kununu kya findu, loli ubwene busobi.

<sup>116</sup> Uswe tutikulondigwa ukupilikisya Ilyene. Uswe tukwitika Ilyene panongwa yakuti Kyalala áyobile mumumo, kangi ifyo fikutumula icyene bwilabwila. Ikindu kyosa, iyo yo njila ya kulyitikila Ilyene.

<sup>117</sup> O, muno Eva anyonywelaga ukuya na Ph.D., muketile, muno umwene anyonywelaga ukuya mmang’anyipo ukukinda muno umwene ayilile!

<sup>118</sup> Ketesya muno siyilile ukufwana, unnyambala nu nkasi gwake. . . Lilino ketesya, unnyambala nu nkasi, bosa balibwasi nu ngunda gwa Edeni, Edeni gwa Kyalala.

<sup>119</sup> Lilino une nguya pakwigala. Une njobile une ngukolaga akabalilo kannandi itolo. Keta, ketesya lilino, apa tukwigala.

<sup>120</sup> Fwanikisya iki lilino, muno báfwanihaga unnyambala yula nu nkasi gwake, bosa mwa Edeni gwa Kyalala, kisita kusona kwa myenda kumokwene pa bene, kangi abene bakásimenye isyo. Kabuno nongwanki abene bakásimenye isyene? Kabuno abene bakupililigwe ku fyakwipilikisya fyabo fya kuyabwasi, ni Ngupili Inyikemo, iya Mbepo Mwikemo. Abene baketanaga itolo yumo nunnine, kangi abene bakámenye ukuti abene báli bwasi. Abene bakupililigwe nu Mbepo Mwikemo, ugwa bwikemo. Abene bakupililigwe.

<sup>121</sup> Ingupili ya Kyalala, loli umwisyugu, babagile ukuketa kangi kisita kunonywa. Abene bikusyumbutusya imitu gyabo. Iyene yo Ngupili Inyikemo, muketile, i Ngupili Inyikemo. Kyalala ályegile amaso gabo. . . abene bosa báli, yumo áli nnyambala kangi uyungi áli nkikulu, kangi abene bakámenye abene báli bwasi, panongwa yakuti ubwikemo bwa Kyalala bwágapelage amaso gabo gakingigwege. Ketesya, Kyalala áfisile amabyebye gabo ku bonangi, ni Ngupili Inyikemo.

<sup>122</sup> Kwayaga kununu linga twáli nakabalilo akangi ukwala pa isyo, amaminiti manini. Keta kuno, “Kabuno umwene, umwiputi linga asukígwe kamokene,” Abahiburi, “umwiputi linga áasukigwe kamokene, akaya nago amabyebye aga bonangi’mma.” Ubonangi bukindile ukufuma ku mwene.

<sup>123</sup> Une nalimpilike u Nkundwe Neville ikuyoba, ulubunju uyu, umunduyumo lumo andulusisye umwene nongwa yafiki une ngalumbulila isya Mbepo Mwikemo, ngimba fiki une ngabomba

*iki*. Apa ikyene kyo iki. Mbepo Mwikemo yo mbombo mwa ugwe. Umwene yo Bumi, komma ikyakwipilikisya; komma ikyakubonesya ikya mumbili. Loli Umwene Mundu, Yesu Kristi, Iisuyu Iya Kyala Iiyengigwe mu ndumbula yako, ukusumusya Iisuyu lililyosa ilya ngulilo iyi. Kotalusya. Nketa Mbepo Mwikemo pa mbombo, komma fiyofiyo mukwibonesya; loli, mu mbombo, iki Ikyene kikubomba ukufwana ni Lisyu.

<sup>124</sup> Ketesya lilino u Mbepo Mwikemo, i Lisyu Ilikemo ilya Kyala, ukumpela unnyambala nu nkikulu bwasi, kangi bakámenye ikyene'mma. Bumogi buki, Ubumi bwa Lisyu; i Mbeyu, i Lisyu!

<sup>125</sup> Kyala áyobile, "Ulipo umpiki pakati pa ngunda, unkikulu. Kangi pakati pa ngunda ulipo umpiki ugu; komma nukugupalamasya ugwe. Kabuno, ilisiku ili ugwe kulya ukufuma ku gwene, ilisiku lila ugwe kufwaga." Abene bákingisigwe mbwikemo ukufuma ku kyene, bakákimanyaga nakimo ikya ikyene, nukugelapo'mma ukukipalamasya ikyene.

<sup>126</sup> Abene bákingisigwe mbwikemo. Abene báli nulutengano mukifugato kya Kyala. Abene báli nu bumi. Abene bakáli nayo ifwa ukusyungutila abene umma. Halleluya! Abene báli nu lugano ulupelelesye yumo ku nnine, Ubumi ubupelelesye bwilanabwila. Abene báli nu lugano ulupelelesye, ukupilikisya ukupelelesye ulwa lugano lwa Kyala. Abene báli ni Lisyu Iya Kyala, nukuliyunga Ilyene. Kangi abene báli nu bumi kangi nu lutengano mu Edeni gwa Kyala, kisita bufwe, na panandi, ukusyungutila.

<sup>127</sup> Poleleo, Sétano alinkummwaga Eva ukupilikisya inongwa syake isyabufundakyala, inongwa sya bumanyi, ubumanyili bwapamwanyapo, inyiho isyapamwanyapo, ubwigufu ubununupo, ubumanyi bwapamwanyapo, kangi ni fingi; polele umwene bo ágile i . . . umwene ukwima nu kupilikisya kumwene pa miniti yimo, ku ndinganikisyo syake (isi uswe tukulagililigwa ukutaga pasi), akabalilo kako umwene ámwagege umwene ukupilika ku syene.

<sup>128</sup> "Lilino, keta kuno, ikipanga kyo *ikyona-ikyona*. Ikyene kiyengigwe ukufuma ku butali fiyo. Uswe twe kimo mwa fipanga ifikulu fiyo nkisu muno. Undindilakaya gwa kaya ikubukako." Une ndikupasya ukuti ikyene kyo fiki, muketile. Linga ikyene kikulwana ni Lisyu Iya Kyala, ugwe lwanaga nakyo. Ikyo yo ndugu gwangu. Kilikyosa iki kikulwana ni Lisyu kyo ndugu gwako.

<sup>129</sup> Kilikyosa iki kili mu Lisyu yo nkundwe gwako. Umwene ali kiyabo kya ugwe.

<sup>130</sup> Ketesya, unkikulu ásisisye Ingupili Inyikemo, ukuketa ukuti ngimba ukugonana kukuya kyofiki; fwanikisyaga kila, ifi ikinyonyo kibagile naloliloli ukubomba. Umwene alinkufuula i Ngupili ukufuma ku maso gake, ikindu ikikemo iki Kyala ábikile pa maso gake. Umwene alondaga ubumanyi, ukumanya ifi fyosa

ikyene kyali nafyo; polelo umwene alinkufuula i Ngupili ukuketa fyosa ifi ikyene kyáli nafyo. Umwene alinkupilikila umohesi, kangi ketesya bo buyo buki ubu ikyene kilinkumbika umwene.

<sup>131</sup> Abene babombile filafila mu ngulilo yiliyosa ukufuma palapala, akabalilokosa ukwegwa ulubafu lwa bwamahalamahala; kangi lilino ayengile ikitangalala kya Sétano, ubumanyi, imbeyu yake iyi ásopile, kangi egile ikisu ukuya yo Edeni gwa bufwe.

<sup>132</sup> Lilino ketesya. Lilino keta kwa Busetuli 3, Ingulilo ya Kipanga kya Laodikiya. Umwe inogono ikyene mminogono ginu.

<sup>133</sup> Lilino ketesya. Umwene, Eva, yo mwehe gwa Sétano. Muketile, Sétano, iliyoka, alinkummwega Eva bo Adamu akáli ukufikila ku mwene. Muketile? Uko ko kutalusya. Polelo umwene alinkumbwapula umwene, muketile; polelo Sétano, iliyoka, alinkuya nnyambala gwa Eva bo Adamu akalimmenyemo siku. Muketile, umwene alinkumfuyula umwene. Ilibangeli liyobile umwene ábombile, kangi unkikulu alinkusyagania ukuti alibwasi, akabalilo kala. Muketile?

<sup>134</sup> Lilino keta ku—ku Ngulilo ya Kipanga kya Laodikiya. Umwene, Eva, ikwitugasya bo yo mwehe gwa Sétano. “Umwene nkabi mu findu fya kisu; mfwamaso, alibwasi kangi, kangi atikumanya ikyene,” mulamula itolo fyayilile mu Edeni gwa Kyala. Loli lilino, komma panongwa yakuti i Ngupili Inyikemo yili pamwanya pa kisyo kyake, loli ingupili ya finyonyo. Ikyo, umwene áfulile i Ngupili Inyikemo ya Kyala, nukufwala ingupili ya bumanyi, panongwa ya kinyonyo. Kangi umwene lilino áli ni ngupili ya kinyonyo, ukuti umwene ali “mfwamaso” ku kyene ukuti bonangi. Umwene ali “bwasi” mu ngindi, “kangi atikumanya umma.” Umwene yo gwamalaya ndukindi. Abakikulu ni bundu imbimba isi, mmaso ga Kyala, yo gwamalaya, “kangi batikumanya ikyene.”

<sup>135</sup> Ketesya, fwanikisyaga abakikulu bitu. Lilino, linga ugwe kulonda ukuketa akayilo aka ikipanga kilimo, ketesya muno abakikulu bikubombela. Unkikulu bwila ikwimilila ikipanga. Mwa Edeni gwa Setano, ugwa bonangi nu busitalwitiko, lwiputoputo ulufuluganie; ikitangala ikifuluganie. Mbuyo bwa kwega Ilisyu lya Kyala, abene bégile ukumanyila kwamahalamahala kwa mundu. Kangi mbuyo bwa kwega i Kipanga, abene bégile ikipánganio, kangi abene bikukitwala ikyene ku ntu unkulumba gumogwene.

<sup>136</sup> Lilino ketesya, ukufuluganikisigwa ku busitamabyebye. Komma ukutaga ifi lilino. Ikipanga kifwelepo ingupili ya kinyonyo iyi pakabalilo. Ketesya ifi ikyene kibombile ku mwene. Ikyene—ikyene kibwapwile umwene ukufuma ku busitamabyebye ukubuka ku bumanyi. Muketile? Ingupili Inyikemo, umwene áli nsitamabyebye; ni ngupili ya finyonyo,



umwene yo bumanyi. Umwene amenye ikyene kikusangulusya. Umwene amenye ifi ikyene kikubomba, muketile. Ikyene kipaso, umpiki gwa kunyonyigwa, ukumpela yumo ukuya gwa mahala. Muketile? Umwene áfuluganisigwe ukufuma kubusitamabyebye ukubuka kubumanyi, ukufuma ku bwikemo ukubuka ku kinyanyasi ni kinyonyo, kangí ukufuma ku Bumi ukubuka ku bufwe.

<sup>137</sup> Ikitangalala iki kikufumbilisigwa ukufwa. Ikitangalala iki kikufwaga! Kyala gwa ku Mwanya isakukibongotolaga ikyene ukufuma pa kyeni kya kisu.

<sup>138</sup> Ketesya, mu kufulugania uku, ikyene kikufuma ku nnyambala ukubuka ku nkikulu, kangí ukufuma ku nkikulu ukubuka ku nnyambala, “kangí batikukumanya ikyene’mma.” Iki kyo mfunjo nnuu fiyo gwa Edeni gwa Sétano, linga ugwe kuketesya ingindi lilino, ku bandu bitu ba mwisyugu.

<sup>139</sup> Ketesya, umwene áli yo Eva uyu Sétano ábombíle imbombo ukumpela Adamu ónange panongwa ya maka ga kinyonyo kyake. Lilino filafila, kubomba ifindu filafila umwisyugu. Ketesya, inywili isyakutumiligwa, ikisyo kikipakigwa, ukufwala ukwabulogwe, muketile, unkikulu akubomba isyo, kangí atikumanya ukuti fyosa fya findu ifyo fikulwana ni Lisyu lya Kyala. Ukutumula inywili syake, kikipela umwene ukuya nkikulu nsitaluyindiko, gwamalaya. Ukufwala ibundu, sikumbika umwene nkosyasoni. Ukufwana imyenda gyabulogwe pa mwene, gikumpela umwene ukuya gwamalaya. “Kangí umwene atikumanya ikyene,” yikaya nongwa ya bwikemo bwa Kyala; nongwa ya kinyonyo kya Setano. Umwene alinkutendeka umwene. . . Umwene alinkutendeka Adam gwake ukunyonywa umwene.

<sup>140</sup> Umwene alinkufula imyenda igi Kyala alinfwikile, kunyuma kwa Edeni, igwa bulendo bwake ukukinda mu—mmatengele aga. Umwene alinkufula. Umwene alinkufula fyosa mpaka pasi. Akabalilo kako, Kyala alinniembile posa itolo mfipapa; umwene ándile ukumeta panandi akabalilo kalikosa, lilino umwene agomokile kuko umwene áliko kubwandilo kula.

<sup>141</sup> Lilino unkikulu ammwégile Adamu gwake ukuti afwalege imyenda gyake gyankati. Unnyambala ukufwala tula utunini utukulu utubundu utuboneke-bukikulu, kangí ukusóka kula, ute ndikwinogona’mma ukuti bulipo ubunyambala bwingi mwa umwene. Umwene yo likikulu ilikulumba uyu une nummenyemo. Muketile? Muketile, unkikulu ammwégile Adamu gwake umfuluganisigwe ukuti abombege bo yu mwene, ketile, ukufwala imyenda gya nkati mwake. Umwene aketile ifi umwene ábagile ukubomba panja kula akabalilo kako umwene afulege imyenda gyosa loli kukusyala igyene igya nkati. Igyo gyo ibundu. Ena, igyo gyo myenda gya nkati gya nkikulu, kangí apa Adamu gwake ikufwala igyene lilino. Igi, ukufwana ni Lisyu

lya Kyala ilyapakwanda, “Gyo mwiko kwa nkikulu ukufwala imyenda igi gikufwana bo gya nnyambala, kangi unnyambala ukufwala umwenda ugwakufwana bo gwa nkikulu,” ukufuma ku Lisyu lyapakwanda. Inogonaga sya iki!

<sup>142</sup> Lilino, umwene ikufwala indefusyambulukutu syankikulu, yope. Umwene ikusipesa isyene pasi, ikusiniongotola isyene. Simo mwa mboniboni isyabubine isi une ngetilemo mbumi bwangu, syo bamo bwa bakeke bala panja pala umwisyugu ni ndefusyambulukutu sipesigwe pasi bo *ulu*, kangi ukubikamo ilangi, inywili isyakusanusya uluko, ukubombela uluko lumo lwa peroxide ikindukimo, kangi ukusanusya ilangi ya nywili syabo, nukunongasya isyene mu mbulunga, ukupela silepetukilege pasi. Ugwe kikikulu ikinywamu! Ikyo kindu kikosya soni ukukiyoba ukufuma pa kigemo, loli ubulongi bukwandila ku nyumba ya Kyala. Ugwe utukimanya nukuti ugwe uli nnyambala pamo nkikulu umma. Kangi une ngupilikisya ukuti aba United States Army bitu bikwisa bope mwibundu. Uko ko kutalusya. Keta, ukufuluganisigwa kyo fiki? Iyene yo myenda ya nkikulu; ikufwala indefumbafu syake.

<sup>143</sup> Ilisiku limo une nali uko, kwa Howard Johnson; komma uyu ugwa apa uyu, loli uyu ali pa nsebwe ugu gucusoka panja. Kangi une ndinkwitugasyila kunyuma itolo nduswigo. Apa alinkwisa undumyana unini ikwenda, undomo gwake gwigwike. Kangi inywili syake inditu sili *buno* kangi isyene syapesigwile ukwisila injila *iyi*; kangi ukubikamo ikyakuniembela mu syene, nukusiniongotolela mmwanya ukusyungutila, pamwanya pa maso gake; sikuboneka pamwanya pa maso gake, sikubuka ukusyungutila. Linga une naketile ukufuluganisigwa! Muketile, umwene akabagile ukwitika icyene. Umwene abagile ukusisimikisya ukuti ali nnyambala, loli mu mbepo yake umwene yo nkikulu. Umwene atikumanya umma ulubafu lwa nyumba ulu umwene ikufumilako. Uko ko kutalusya. Kokufulugania kuki!

<sup>144</sup> Ifyo fyo Sétano ikubomba. Umwene ikufulugania ifikolo. Umwene ikufulugania ikipanga. Umwene ikufulugania abandu. Umwene yo nsyobi, unfulaganie gwa Bwanaloli bwapabwandilo.

<sup>145</sup> Kyala álimpelile unnyambala ayege nnyambala. Umwene álimpelile unkikulu ayege nkikulu. Kangi Umwene ábafwikile abene nubukindane, kangi Umwene álondaga abene bayege lululo kangi nukubomba mu njilla yiyiyo; yumo gwakikikulu, kangi uyungi yo gwakinyambala. Umwene álimpagwile Adamu mu ngunda gwa Edeni, kangi ábombnile isi, ukumpagula Eva ukufuma ku mwene.

<sup>146</sup> Lilino ikufwala indefulubafu syankikulu; unkikulu ikutumula inywili bo sya umwene, kangi unnyambala ikugela ukufwala inywili syake bo syankikulu. Muketile?

Unkikulu ikufwala imyenda gyannyambala igya panja, kangi unnyambala ikufwala imyenda yankikulu igwa nkati. Lilino, ifyo fikupilikigwa mahelu, loli une ndikusanusya ulo umma. Ubwene bo Bwanaloli bwa Nongainununu. Linga ugwe ukakiyimanya, kokuti kalipo kamo katamisye na ugwe; ugwe pamo ulimfwamaso pamo ugwe ukendamo siku mu ngindi. Kangi unkikulu ikwinogona kangi unnyambala ikwinogona ukuti ifyo fyakutalusya, abene bikwitikisania pamopene pabungi.

Abakikulu biyoba, “Ena, ukwene kupile fiyo!”

<sup>147</sup> Aba Mwenye ba Apache abakulu panja apo babagile ukubapela umwe muyege ni soni pa mwibene. Ubokye bwingipu abene bikwambilila, po imyenda mingipu iyi abene bikufwala pamwanya, ukupinga ilisuba ukufuma kubene; oo, kikipela amafuka, ukuti ugwe siyege mbepo-ndalalifu nkati apa abene bikwenda. Muketile? Abene bikwimilila itolo ndulanga panja.

<sup>148</sup> Ugwe ukabagila ukwikola nakimo; ugwe ubagile ukwisula nu kupya. Loli, umwe mukete, ukwene ko kuko umwe mukukukolela ubumanyili bwapamwanya. U sayansi gwa masiku aga yo asosisye iki. O, mwe! Po apa umwene alipo, “alibwasi,” mu Laodikiya, “kangi atikukimanya ikyene.”

<sup>149</sup> Unkikulu áli bwasi mu Edeni. Keta ifitangalala fibili fifwene? Kimo kya bonangi nu bufwe, ikingi kimo kya Bumi ni bugolofu. Nkati mula umwene ákingigwe ni Ngupili Inyikemo. Aben bosa báli bwasi; abene bakakimenye ikyene. Abene bakámenye nakimo ikya ikyene, kabuno abene bákingigwe nu Mbepo gwa Kyala.

<sup>150</sup> Kangi kuno bákingigwe ni kinyonyo, kangi abene bikuketa yumo ku nnine uku. . .Muketile, Adamu abagile ukunketa Eva, kangi akasimenye ukuti áli bwasi. Loli lilino ni ngupili ya kinyonyo iyi, unkikulu atikusyagania ukuti umwene ali bwasi, loli umwene ikubomba ikyene pasi pa ngupili ya kinyonyo ukupela unnyambala ankete umwene. Kyo kindu kyene iki unkikulu abagile ukubombela panongwa ya iki. Ugwe utikwitika isyo, loli ugwe kubomba ikyene pópe, kangi nnyambala keta. Kangi unnyambala ásyagenie ukuti ugwe alinafyo fiyo ingwabo, mpaka umwene ikwisa apa nukufwala gimo mwa myenda gyako pa mwene.

<sup>151</sup> O, ko kufulugania kuki! Yo ngulilonki! Kokabalilo kaki uswe. . .Kyabusyobi bulubule ikyene! O, fyosa ifindu ifi, “kangi batikukimanya isyene,” imbepo infuluganisigwe naloliloli yili mu nnyambala. Umwene ákingigwe ukufuma ku kinyonyo kya Sétano, kangi unkikulu ákingigwe, yope. Ikyene kyo kimbepo kyabusetano ikya bwinake ubukulumba. Muketile, abene batikusimanya, loli abene kyo kibugutila. Abakikulu ni bundu bafwele, bali nkibugutila. Unnyambala afwele bo lulalula, ali pa kibugutila. Une ngubapaga umwe

amapimba gake ga ikyo, B.S.S., Big Sissy Society, polelo kyo ikyo abene bikwingilamo mmwene. Sókamo ukufuma mulamula, ikubugutila kya mikikulu minywamu, bafwele utunini utusulubali, ifinywamu fiboneka-bofifungafunga ifikulu, ifindu fiboneka-fyafinyanyasi. Une—une . . .

<sup>152</sup> Nnyambala, lilino ugwe ubagile ukukindana nannie pa isi, loli isyene syo Bwanaloli. Ugwe ufuluganisigwe kangi utikusyagania isyene. Ugwe ukaya umma, komma ukubombela ukufwana nnyambala kangi umma. Muketile, ukwisa fiyo ukusalala; kangi, umwanundumyana gwabo, atikuyaga kandu nakamo kubene kangi; abanyambala, kangi abakikulu, bope. Abene bo kibungano. Kilipo pala ikipanganio. Fiki? “Yohane, umpalamani, áfwele ibundu, polelo une fiki ngabagila? Luella alondaga ukuti une mfwale ifyene panongwa yakuti Yohane afwele ifyene, umpalamani. Kangi, ena, linga—linga Susie Jane abagile ukufwala agene, yope Martha Jane abagile ukufwala agene, pamo Susie Lou,” pamo aligwesa ingamo yake yo ywani, muketile. Muketile, ikyene kibungano. Ikyene kyo kipanganio. Ugwe mwambepo mulimo mu kyene, kangi mutikusyagania isyene.

<sup>153</sup> Kangi linga ifi fili bo ulu, kangi uswe tukuketa bo ulu, kokuti ugwe uli mfwamaso. Ugwe ufwil’amaso ku fipangafipáguke ifi fifyo Sétano akuniongotolile ugwe mufyene. Kangi ifyene fyo kufulugania kwa Lisyu lya Kyala ilyapabwandilo, kangi Ikitangala Kyake, kangi Ulubatiko Lwake ku bana bake. Sétano aniongotwile abanyambala na bakikulu mu findu ifi, kangi abene batikusyagania isyene. Abafuluganisigwe!

<sup>154</sup> Akaya kangi mwanundumyana gwa Kyala! Inywilisyamasaya sikupayike ukufuma ku kisyo kyake, kangi afwele ibundu pamwene, ikwenda pasi pa lukindi; u mwanundumyana gwa Kyala, u ndindilakipanga, u ntimi pa kigemo? Somma, uyo akaya mwanundumyana gwa Kyala. Umwene akisamo siku ukukinda i Sefa ya minogono ga Kyala. Umwene akábagile ukufwala imyenda gya bakikulu; nyambala akábagile; yope unkikulu akábagile ukufwala imyenda gya nnyambala. Muketile, ikyene kikaya mwanundumyana gwa Kyala umma. Ikyene kyo mwanundumyana gwa Setano, kangi mwanunkikulu ugwa Setano. Ifindu ifikafu ukufiyoba!

<sup>155</sup> Sétano aponjwile ukufulugania nukupoka ikisu iki, kangi nukukipela ikyene kitangalala kyake; iki unnyambala ábikigwe, ukwisila mbwabuke bwa mminogono, ukwísalila bene bo bumi buki abene bálondaga. Kangi isi sikubonesya iki kili mundumbula yako. Muketile? Ilisyu lyako . . . Ugwe umenye fiki? Imbombo syake sikuyoba nukulata fiyo, isyene sikumisya ilisyu lyako. Ah-ha!

<sup>156</sup> Unko une mbuke nu nnyambala. Kangi nukuyoba, “O, une . . . Uswe twesa tuli Bakristi. Uswe tuli nkipanga.” Loli

abalindwanangelebune bapayikigwe mosa mwiofisi yake? Haa! Ikyene kitikupela ukukindana kumo isi umwene ikumbula une, une ngumayaga kanunupo; nanugwe kubombaga lululo.

<sup>157</sup> Unkikulu aliyoba ukuti umwene Nkristi, ni nywili indumuligwe? Haa-ah! Ugwe umenye ukukindapo apo, muketile. Ena, nkulumba. Umwene aliyoba ukuti umwene Nkristi, ipakile aba ilangi ni finyau, kangi ibundu, kangi umwene Nkristi? Ugwe umenye ukukindapo apo. Iisuyu lya Kyala likukumanyisya ugwe ukukindapo apo. Iisuyu likuti unkikulu akabagila ukubomba bo ikyo kangi nukuya Nkristi. Umwene yo nkosyasi ukongelelapo, kangi ni fingi. Ngimba u Kyala ikukibikaga bulebule ikindi ikikosyasi Nkitangalala Kyake? Umma, nkulumba, na panandi'mma. Umma, nkulumba. Abene pabene, abene bikubonesya ikinyonywo kyabo.

<sup>158</sup> Ugwe ukabagila ukupela ingunda ukuti yilyege palikimo na kihobe, na panandi posa. Ingunda ikaya na kayongo umma. Umwene akabagila ukulya ifibole ifyaiyolo fila. Linga umwene ikulumako panandi itolo ku ikyo, ikyene kungogaga umwene, kangi umwene amenye ikyo. Loli kihobe abagile ukulya pabupipi filifyosa umwene ikulonda. Muketile? Umwene ali nako kingi akayongo.

<sup>159</sup> Polelo apo ugwe kwagaga ukuti, momuno siyilile ni kisu umwisyugu, ikindu kilakila, "Abene bali bwasi, bafwamaso, kangi abene bakakimanya ikyene."

<sup>160</sup> Sétano abombile ikyene ukwisila mu kinyonyo kya nkikulu ukuti amanye, panongwa ya kugonana, ifi umwene asalile ukwisila mukusala kwake mwene. Lilino ketesya, áli yo Eva álindongolile Adamu ku busobi, kangi umwene áli nkikulu uyu áfulile imyenda gyake bo Adamu gwake akali akafula igyake. Muketile? Umwene yo nkikulu, akabalilo kosa. Ikyene akabalilo kosa kyayaga. Ikyene kikali kili njila yilayila.

<sup>161</sup> Ikyene kyo kipanga iki kikundongolela unnyambala kubusyobi. Ikyene kyo kipanga, muketile, iki kikundongolela unnyambala uyu álondaga ukuya mwanundumyana gwa Kyala. Umwene yo nkikulu, ikipanga. Komma ili Bangeli, Kyala, kabuno ili Bangeli lyo nnyambala. O, ena, "i Lisuyu lilinkuya mbili," kangi Umwene áli Nnyambala. Muketile? Ili Bangeli yo nnyambala; ikipanga yo nkikulu. Muketile? Ikyene kika kipanga umma. . . ili Bangeli ili likulongolela unnyambala kubusyobi. Ikyene kyo kipanga iki kikulongolela umwene kubuysobi. Ikyene kyo kipanga iki umwene alinkubuka bwasi nakyo, komma ili Bangeli. Muketile? Komma, naloliloli. Ili Bangeli likumbula umwene ali bwasi. Ena, nkulumba.

<sup>162</sup> Lilino ketesya, ukwisila ukugonana, ikinyonyo kya kugonana, unkikulu alinkunyonywa ubumanyi, ukumanya iki kyo fiki, kangi bulebule, kali ikipaso iki kinunu pamomma. Kangi unmwene alinkubomba isyene.

<sup>163</sup> Kyala isakugomolaga isyene ilisiku limo, palema, ukwisila mu Nnyambala. Ikyene kyapokígwe ukwisila mu nkikulu. Loli kikupyanikisigwa ukwisila mu Nnyambala; u Nnyambala, Yesu Kristi, iki kyo Lisyu.

<sup>164</sup> Kangi polelo ikyene kyo fiki? Ketesya, apa tukwigala. Apa, komma pabutali fiyo'mma, une nayobilepo simo. Une ngáli nsyéle namani mana pamo mahano muno, loli une . . . aga Masimbo ni findu ifingi ifi une nalondago tugomokelemo. Loli, pilikisya. Uswe tuli igala, mukuyoba isi.

<sup>165</sup> Kumbukilaga, apa komma pabutali fiyo'mma, une nabamanyisya une pa Ngangabwite Ihano-na-Sibili, *Ulusekelo lwa Ngangabwite*, kangi ni fingi. Kangi une náyobile, "Lulipo uluyigo lwa lisiku-lyabuhano'n'matatu." Polelo, ilya buhano na mabili lyayaga lyabumalikisyo, ilyo lyayaga yo Fyinj'elifu. Loli lulipo uluyigo ulwa lisiku-lyabuhano'n'matatu; ili, linga lyali lyabuhanonamatatu, kangi agene galipo itolo amasiku mahano na mabili, kikupelaga ukuya lisiku lyakwanda kangi, ukwisa itolo kukugomokela ku lisiku lyakwanda. Polelo, ukuti Fyinj'elifu akindile, polelo isakuya ngako Edeni injengigwa kangi. Ikitangalala kya Kyala ikukulumba kisa kupyanyikisigwapo kangi. Kabuno, Yeso álwilile ikyene nu Sétano, mu ngunda gwa Getisemane, kangi alinkuponjola ukwegakangi Edeni, yuyo Umwene abukile ukutendekesya ku Mwanya, ukuti agomokege kangi, ku Mwanya kula. Umwene ayobile, "Somma ukuti indumbula syinu sitamigwege."

<sup>166</sup> Akabalilo kako Umwene ayege pa kisu, Umwene áyobile, "Umwe, umwe baYuda, umwe mummwitike Kyala. Lilino, une mmenye ukuti ndini ngamu inyali," Umwene alinkuyoba. "Kangi abene bikuti une yo *isi*, iki *ikingi*. Loli, umwe mummwitike Kyala; kangi papo mummwitike Kyala, itikaga mope mwa Une." Umwene áli Kyala, abonesigwe. Muketile? "Itikaga mope mwa . . ."

<sup>167</sup> "Mu nyumba ya Tata Gwangu gilimo mingi . . ." Pamo, "Mu bukabi bwa Tata Gwangu, mu mbátiko sya Tata Gwangu silinyimo inyumbasyabunyafyale nyingi. Une ngubuka ukutendekesya ubuyo." Keta mumo kiyilile ubutali: inguto mamailosi abamia kalongo na mahano! Tutigi, ikyene kili poki? Umwene abukile ukutendekesya ikyene. Umwene yo Mpeli. Umwene ikupela golide yosa yula. Ingindi sikulangala. Umwene yo Mpeli. Umwene ikutendeka ubuyo. Ukubuka ku Busetuli 21, umwene áyobile, "Kangi une Yohani náketile a Kaya akikemo, Yerusalemu Umpya, ikusuluka ukufuma kwa Kyala ukusokela ku Mwanya."

<sup>168</sup> "Yikáliko kangi inyanja; kumwanya gwábwandilo kangi ikisu ikyakwanda fyáfwife nukubuka." Ngimba kumwanya gwákwanda ali yo fiki? Áli yo Fyinj'elifu. Ngimba ikisu ikyakwanda kyo fiki? Kyáli iki. Ikyene kisakuyengigwaga kangi.

Muno itolo kyályosigwe na Nowa, mmasiku ga kulumbilila kwake; kya sukigwa na Kristi, mumo Umwene anyafilege i Lilopa Lyake pa kyene; kangi ukuyengigwa kangi, ukwega fyosa ifyakinyanyasi na fyosa ukufuma ku kyene, mukuyengakangi kubumalikisyo, nu losyo lwa Moto ulu lwisakugoga kalikosa akanyanyasi, ububine bosa, imbungo yiliyosa, ubunyali bulibosa ubu bwálimo siku pa kisu.

<sup>169</sup> Umwene isakusókelaga panja, nukwisa ukuya Kisu Mpya. “Kangi une ndikukubona Kumwanya Kubupya ni Kisu Ikipya. Kumwanya gwákwanda, ikisu iki ikyakwanda, kyafwile ukubuka; kangi yikálíko kangi inyanja. Kangi une Yohani ndikukubona Akaya akikemo, Yerusalemu Umpya, ikusuluka ukufuma kwa Kyala ukusókelá ku Mwanya.” Kula Kyala isakuyaga ni fyakubagilila Fyake ifyabwanaloli, abanabalumyana na banabalindwana, kuko Umwene abagile ukwangala nabo mbwikemo, na maso gabo gakupililígwe ku bonangi bulibosa. Butisakuyangapo kangi ubonangi ukufuma pala ukukinda.

<sup>170</sup> Unko twíyulege fiy’uswe; komma ukusyobigwa mwisiku ili, loli, “iyulaga ukwingila pa kipata.”

<sup>171</sup> “Panongwa yakuti fyosa ifi fisakulekigwaga fisakuyaga baganabulogwe, báfinyonyo.” “Aligwesa ikuketesya pa nkikulu ukunyonywa umwene atalile alogilwe ubulogwe nu mwene.” Bosa aba bali ni...panja pisakuyaga abakikulu bafumuke-imbibi, abanyambala abafumuke-imbibi, kangi na fyosa.

<sup>172</sup> Kangi bene babo bátabuligwe, kangi bali mu Buku gwa Bumi gwa Kang’osi, bisakwingila mula nkipata. Polelo iyulaga, binangu; komma ukusyobigwa mu lisiku iyabumalikisyo ili.

<sup>173</sup> Aka ko kabalilo akakulumba. Aligwesa ali ni hela. Aligwesa abagile ukubomba *iki*, kangi aligwesa abagile ukubomba *kila*, kangi ihela sikwendelela injila yiliyosa, kangi imigali iminywamu, na fyosa. Fitisa kuyamo na kimo kya ifyene Nkaya kala. Litisakuyako nalimolyene iligali, indege yimoyene. Umma. Ubwene bwisakuyaga bwigufu ubukindane mosa. Ubwene butisakuyaga kangi bwigufu komma ubwabumanyi, komma ubwa sayansi, loli ubwa busitakumanyambibi, kangi ulwitiko mwa Kyala gwabumi.

<sup>174</sup> Tuliylulaga uswe ukwingila mu Ikyo. Kabuno iki kyo kulonda kwangu kosa, ko kwingila Nkaya kala ilisiku limo; kangi nukuketa kunyuma, bikwisa ukulongosania na nine, aligwesa gwa umwe ikukuya, akabalilo kako uswe tukwimba, “abikemo bikubuka kikúyila mumo.” Une ngulonda njemo mu mbalilo yila akabalilo kako abikemo bikukuyilamo.

Unko uswe twípute.

<sup>175</sup> Gwempala Tata Gwakumwanya, bo amasiku gikwigala, kangi uswe tukuketa ikylene kikwisa kifuki, ulufingo lukwisa kifuki. Uswe tukwiputa, Gwempala Kyala, ukuti Ugwe kubíkaga

ikyoy pa ndumbula syitu, ukuti uswe tungabombaga ubusobi bumoy umma. Gwempala Kyala, kyungaga amabyebye gitu mbwifyusi. Kyungaga indumbula syitu sikingigwe, gwe Ntwa, amaso gitu gakingisigwe ukufuma ku findu fya pa kisu, kangi ifindu fyaitolo ifya kisu, ubufumuke ubwaitolo ukuya yumo unkulumba yumo.

<sup>176</sup> Sikayanimbombo kali abene bakulumba bulebule, abanyafyale bosa, abalagili, abamaka, kangi filifyosa ifingi fikufimbilisigwa ukupyutigwa, kangi abene batisakusyuka mu gwakibi-...mu busyuke bwakwanda. Kabuno, ukwene kusimbigwe, “Nsayigwa kangi mwikemo yo umwene uyu ali nikiyabo mu busyuke bwakwanda, pa aba ubufwe bwakibili bukaya na maka umma.” O Kyala! “Ubufwe bwakibili,” ubufwe bwamwámbepon, “bukaya na maka”; umwene atabuligwe!

<sup>177</sup> O Kyala, ukwinogona ukuti kamo mwa tubalilo utu, yumo isakubúkaga ukummwendela unnine, kangi umwene ikunyakiligwaga. “Babili nkitala, Une ngwisa kwegay yumo, nukundekay yumo. Babili mu ngunda, Une nisyangwegay yumo, nukundekay yumo.”

<sup>178</sup> O Kyala, tutulay uswe ukuyay belu mu—mu maso Gako, gwe Ntwa, sikayanimbombo umundu akwinogona fiki ifyay uswe, ifi abandu bangi bikuyoba. Gwe Ntwa, itikisyagay ubwikemo bwitu...ukwangalay kwitu kuyege kwikemo. Ukwene kuyege kwakulungigway ni Lisyu lya Kyalay, kwakulungigway fiyoy, gwe Ntwa, mpakay bungayangapoy nubukali nabumoy mwa uswe. Boy uswe tukulambay, mu busobi bwitu, ukuti Ililopay lya Yeso Kristi likwimága pakatay pa uswe nay Kyalay, ukuti Umwene ikutuketelagay pasay pa uswe ukwisilay mu Lilopay lya Yeso; kommay pa bwikemo bwitu twibene, pamo twe báywani uswe, ifi uswe tubómbile, loli pa bwibagilile Bwake bwene. Kyalay, tupagay ikyene!

<sup>179</sup> Palingayagay nayumoy ítugele apay ikiloy iki kangi ápilike Indumiy, palingayagay nayumoy gway mwábene ayongege, ukufumay ku mwana unninay ukufikay ku mundu unkangalefiyoy. Kiliyagay ikinyonyoy kwaboy ikikemoy kiliyagay kway Kyalay kwene nay Lisyu Lyakay. Uswe tukamanyay ummay akabaliloy Umwene abagilay ukubonekelay, pamo akabaliloy kakey Umwene abagilay ukutukólelay uswe ukwakwamulay uko kwisilay ku Bulongiy. Uswe tukamanyay ummay ko kabalilonkay Umwene abagilay, munoy isyene syayililay, ukwegay ilikadi lyituy pabukolekeloy, nukutiy, “Akene koy kabaliloy kakwisilakukayay. Ugwe kufimbilisigway ukubukay.” Kyalay, tutulay uswe ukwikyungay bifyusi. Pagay ikyene, gwe Ntwa.

<sup>180</sup> Tuliyagay uswe bumiy ukufikay Ukwisay kway Ntwa, lingay ikyene kibágilay. Tulibombagay uswe kilikyosay iki kiliy mmakay gitu, nu luganoy nu kupilikisay, ukupilikisay ukuti Kyalay ikulondalonday ikisuy, umusyuguy, ukuyagay ing’osiy yosay insobiy. Kangi tuliyobagay uswe nay syene nay nyiputoy inyafuy isyay luganoy kangi syay Lisyu lya



Kyala, ukuti uswe tubagile ukuyaga iyabumalikisyo yila, ukuti uswe tubukege ku Kaya, nukusókamo mwa Edeni ugwa Setano unkulu kuno, gwe Ntwa.

<sup>181</sup> Uyo yosa ayengigwe pa kinyonyo, na bakikulu abamogi, muno abene bikikoleligwa-bunobuno nkisu, nifya kufumusya fyabo kula, “Uswe tukufumusya, kangi uswe tukulonda abalumyana bisege nu lúki pa fisyo fyabo, na balindwana abamogi bafwele ibundu,” itolo ma rediyo ni senema syitu; nu luko losa ulya finyanyasi na matesi, na Hollywood; nu luko losa lwa myenda igyabulogwe, iminyali, igyakinyanyasi igwa bakikulu. Kangi—kangi abanyambala bafuluganisigwe nu kwega imyenda ya bakikulu, kangi ukutumula inywili syabo bo bakikulu; kangi abakikulu bo banyambala.

<sup>182</sup> O Kyala, ko kabalilonki akabibi aka uswe tulimo! O, gweisa, gwe Ntwa Yeso, gweisa! Gweisa, Ntwa! Tósyaga uswe ni Lilopa. Egaga ifinyakinyanyasi nu bunyali bosa ukufuma kwa uswe. Tuli yaga bumi, gweNtwa, tuli yaga bumi uswe pasi pi Lopa, kisitakuleka, pamaso pa Ugwe. Ikyene kyo kinyonyo kya ndumbula syitu, kangi ukulamba kwanaloliloli.

<sup>183</sup> Gwempala Kyala, fibikigwe pa iki ikigem-. . . pamo ifyo, kikota, ikilo iki, kuko Inongwainunu yibikigwe. Gwe Ntwa, apa fibikigwe ifitambala kangi nutufungilwa utuníni utu tukubuka mbabine na bakomeligwapasi. Itikisyaga ulwiputo lwa lwitiko, gwe Ntwa, lugwe ukufuma ku ndumbula syitu lilino, mu kuketa Kwako. Polelo, gwe Ntwa, linga kalipo akasitabwikemo mwa uswe, gwe Ntwa, egaga ifyitu. . . twegelaga uswe ku bulongi lilino; kangi uswe tukulambila kuli kisa. Setulaga kwa uswe ifi uswe tukubomba mbusobi, gwe Ntwa, ukuti uswe tubagile ukusuma, ukwega ili Lopa nu kutusuka uswe. Bumbulusyaga abandu ababine kangi bapelaga bayege kanunu, Tata, kulikosa akene kikubukako, kulikosa ifyene fikubukako. Siyeye bo lululo, Tata.

<sup>184</sup> Tupaga uswe ukwikasya ukuti tukubombelege Ugwe, kangi Ugwe gwimwene. Paga ikylene, gwe Ntwa.

<sup>185</sup> Bapaga ulupagato kwa bandu abapala aba bábo bali pa nsebwe ukubuka kukaya.

<sup>186</sup> Tukupalisya Ugwe panongwa ya muno Ugwe ubabumbulwisye abandu. Kangi Ilumbu Shepherd nu ndumyana unníni gwa Nkundwe Shepherd, ífulesye pa njinga, une ngwiputa ukuti imbibi nayimo yikwisaga ku ikyo; akinitu akanini kikuganja injinga yake, une ngwiputa ukuti umwene ikuyaga kanunu losa. Uswe tukukupalisya Ugwe panongwa ya bubumbulusyo Bwako ubwa aba abangi aba uswe tsumile. “Kangi uswe tumenye ukuti ifi uswe tukusuma, uswe tukwambilila, kabuno uswe tuli nu lusubilo mwa Uyu afingile.”

<sup>187</sup> Tupaga uswe ifya ipyana Lyako, Ntwa, kangi tuswaga uswe isya mbibi syitu. Uswe tukusuma, mu Ngamu ya Yeso Kristi. Amen.

<sup>188</sup> Ngimba umwe munganile Umwene? Mukummwitika Umwene? Ngimba umwe mubinile kangi mukatele ni kitangalala kya Setano? Ngimba umwe mukwitika ukuti icyene kikwisa ku Fyinjaelifu, ku Fyinjaelifu Gwake; Gwakee, kwa Edeni Gwake? Umwe mukwitika icyene kibumbigwa umusyugu?

<sup>189</sup> Keta, fyosa fiyengigwe pa fyamahalamahala. Fyosa, kalikosa, fikufimbilisigwa ukubonisigwa mwasayansi bo abene bakali bakikikitika icyene.

<sup>190</sup> Kangi ugwe ukubagila ukumbonesya Kyala mwasayansi. Ugwe kufimbilisigwa ukummwitika Umwene mu lwitiko, “Kabuno uyu ikwisa kwa Kyala ikufimbilisigwa ukwitika ukuti Umwene yo uyo, kangi yo mupi gwa bala aba bikúmilisya ukundondandonda Umwene.”

<sup>191</sup> O Kyala, une ndikulonda ukumanya nakimo ukukinda ili Lopa lya Yeso Kristi ili likunsuka une ku mbibi. Une ngamanya nasimo loli yu Yeso Kristi. Kangi bo Pauli áyobile ugwa iyolo, lulalula nanine nguyoba ikilo iki, “Une ngamanya nakimo mwa umwe, mwene ntiga Yeso Kristi, kangi yu Mwene akomeleligwe.”

<sup>192</sup> Kyo kyene iki une mmenye ukubabula umwe. Ukuti, Ilibangeli ili, une ngulitika ni ndumbula yangu yosa (linga une njiménye indumbula yangu), ukuya Lisyu lya Kyala lipetelesye lisitakunyasisigwa. Pa Iki une ndi nubumi. Pa Iki une ngwima. Kangi une linga nali ni myumi abaelifu kalongo, une ngulonda ukupa akambakasya kalikosa ka akene ku Lisyu ili, kabuno icyene lya Lisyu lya Yeso Kristi. Kangi une ndikupasya muno abene bikugela ukulwana nalyo Ilyene, muno sayansi ikugela ukuyoba Ilyene likalisubuligwa, na fyosa, kwa une, Ilyene lya kindu kyene ntiga nkisu une mbagile ukusubila, lya Lisyu ili. Umwene yo gwangu. Une nunganile Umwene. Umwe bule?

<sup>193</sup> Linga yilipo imbibi mu ndumbula yako, linga kalipo akabusobi mu ndumbula yako, linga ugwe ulinako kamo kalikosa, iputa lilino kangi nsuma Kyala ukukuhobokela ugwe. Umwe nyiputilaga une; une ngubiputilaga umwe. Kyala abasayege, lo lwiputo lwangu.

Mpaka twagan’uswe! mpaka twagan’swe!

Kyala ’yege nanumwe mpaka twagane kangi!

<sup>194</sup> Ngimba muganene yumo nu nnine? Yohani áyobile, “Mwebana baníni, gananaga yumo nu nníne.” “Gananaga yumo nu nníne, kabuno ulugano lukukinga ilikundilo kya bonangi.” Lilino tuliponania uswe amaboko ga yumo nu nníne.

Kyala ’yege nanumwe mpaka twagane kangi!

Mpaka twagan’uswe! mpaka uswe. . .

<sup>195</sup> Lilino yaga ba kisa kwa yumo nu nnine. Yaga gwa kisa kwa aligwesa. Mbombelaga mpalamani gwako kanunu. Ikyungaga gwimwene kisita kasolo mpaka Yeso ise.

. . . malundi;  
Mpaka twagan'uswe! mpaka twagan'uswe!  
Kyala 'yege nanumwe mpaka twagane kangii!

<sup>196</sup> Umwe munganile Umwene? Ulo lwiputo lwangu. Umwe munyiputilege une; une ngubiputilaga umwe. Une ngufimbilisigwa ukugomokela ku Tucson lilino. Kangi une—une ngwiputa ukuti Kyala isakubasayaga umwe mwesa. Une ngubuka ukufuma kula ukubuka ku Canada, kangii ukugomokela ku Colorado; ukusyungutila, ukusyungutila, ukusyungutila, muketile. Mpaka . . .

<sup>197</sup> Nkundwe Tony ali kulakula, kangii ikindu ikikulumba kibonike. Pasi itolo pa Vatican, ku Roma, abene bikukólela ku lusanio, ulukomano, ukuti une nise kula nukutendendeka ulusanio mu Roma, mu Roma. Umwene agomokile lululu ulu. Abandu bali palikimo bosa. Abene bali nalo ulubingilo ulukulumba kula, lukutugasya a maelifu na maelifu, kangii abene bikulonda une nise ku lusanio. Abene bikulonda ukuketa ubusisya bwa Ntwa mu butumigwa. Une ngamanya. Une ngufimbilisigwa ukwiputa pa kyene, ngete iki Untwa isakumbulaga une. O, mwe! Kumbukilaga, iputa, twesa ba uswe palikimo. Uswe tukuti fiki?

Uswe tukuketesya ukwisa kwa Mpoki gwitu  
unsayigwa,  
Eee, kangii keta amani ga misyunguti lino  
gikuteketa;  
Inongwainunu iya Kitangala yibukile  
kukikolo kilikyosa;  
Kangii uswe tuli kubumalikisyo, kubagile  
ukuboneka.

<sup>198</sup> Ngimba uko kotalusya?

Polelo nubusanguluko ukusoka uswe  
tukufumusya i Ndumi ya kubonekela Kwake  
ukusayigwa,  
Lululu Umwene ikwisa mbusisya, mbula yumo  
na bosa;  
Lelo sumuka, mwe bikemo ba Ntwa, fiki  
mulambalele papo ubumalikisyo buli kifuki,  
Tulitendendekesya ku nguto ya bumalikisyo.

<sup>199</sup> Unkikulu isakusyumbutuka ku namayolo nu kwitoga ukugomokela kangii, limo mwa masiku aga, kumbukulilaga itolo. Unkikulu naloliloli isakubomba. Kangii isyo syabwanaloli. Mpaka akabalilo kako:

Ega i Ngamu ya Yesu na ugwe  
Mwana wa busulumanie ni sóka;  
Iyene ubuhofu nu lupembusye lisakukupaga,  
Ega iyene, kulikosa ugwe kubuka.

Ngamu imbala (Ingamu imbala), O, yo  
nyafunki!

Lusubilo lwa kisu nu buhofu bwa Kumwanya;  
Ngamu imbala, O yo nyafunki! (yo nyafunki!)  
Lusubilo lwa kisu nu buhofu bwa Kumwanya.

Pa Ngamu ya Yesu tukwinama,  
Tukugwa bulambalale pa malundi Gake,  
Mwalafyale gwa banyafyale ku Mwanya  
bisamfwika ingiga Umwene,  
Akabalilo kako injila yitu yimalike.

Ngamu imbala, O, yo nyafunki!  
Lusubilo lwa kisu nu buhofu bwa Kumwanya;  
Ngamu imbala, O yo nyafunki!  
Lusubilo lwa kisu nu buhofu bwa Kumwanya.

<sup>200</sup> Lilino, pa linandi ilyabumalikisyo ili, tuli imbaga uswe ni ndumbula syitu isyakwinama lilino.

Ega i Ngamu ya Yesu na ugwe  
Bo Kikingo ku kipingo kilikyosa;  
Kangi linga ingelo ukusyungutula ugwe  
sikulundana, (Ifi ifindu ifya kitangalala kya  
Setano, muketile, muketile.)  
Itolo tuya i Ngamu Inyikemo yila ndwiputo.

<sup>201</sup> Isyo syo syene; polelo bukaga ukusoka. Iyene yikubomba. Une ngelile iyene. Itolo itikaga iyene lilino, panongwa yakuti iyene yisakubombaga. Itolo tuya i Ngamu Yake Inyikemo ndwiputo.

. . . i Ngamu ya Yesu na ugwe,  
Bo Kikingo ku kipingo kilikyōsa;  
Kangi linga ingelo ukusyungutula ugwe  
sikulundana, (Ngimba kubombaga ikindunki  
lelo?)

Itolo tuya i Ngamu Inyikemo yila ndwiputo.  
(Ingupili ikwisaga pa kisyo kyako polelo.)

Imbala i Ngamu (Imbala i Ngamu!), O, yo  
nyafunki!

Lusubilo lwa kisu kangi buhofu bwa  
Kumwanya;

Ngamu imbala, O yo nyafunki!

Lusubilo lwa kisu nu buhofu bwa Kumwanya.

<sup>202</sup> Unko uswe twinamisye imitu gyitu lilino, bo une ngunsuma Nkundwe Beeler kunyuma kula ukuti ise apa ku kigemo.

[Nkundwe Branham ikung'ung'usya *Ega i Ngamu ya Yesu Na Ugwe—Nsimbi.*]


Itolo tuya Ingamu Inyikemo Yake ndwiputo.

<sup>203</sup> Ugwe tusátisa uswe, Nkundwe Beeler. Ugwe tusátisa uswe ndwiputo.

(Ngamu Imbala!)

Lusubilo lwa kisu nu buhofu bwa Kumwanya;  
Ngamu Imbala (Ngamu Imbala!) O yo  
nyafunki!

Lusubilo lwa kisu kang'i buhofu bwa  
Kumwanya.

<sup>204</sup> Lilino ni mitu gyitu gineme, kang'i indumbula syitu sineme. Nkundwe Beeler, yumo mwa bámyitu apa, Nkundwe Estle Beeler, nkudwe untenefu Nkristi, umundu unsubiligwa. Une ngunsumaga umwene ukuti asátisye ikulundilo, ikilo iki, ndwiputo. Kyala akusaye, Nkundwe Beeler. 

*EDENI GWA SÉTANO* KYA65-0829

(Satan's Eden)

Ubulumbilili ubu butwaligwe nu Nkundwe William Marrion Branham, ubu pakwanda bwatwaligwe nki Ngereza pa Ndungu namayolo, Ogasti 29, 1965, ku Branham Tabernacle mu Jeffersonville, Indiana, U.S.A., bwegigwe pa busimbe bwa tepi ya magneto kangi busimbigwe kisitakutumula mu ki Ngereza. Ukusimba ukwa mu Kyangonde ubu bwasanusigwe nu kuyabanisigwa na ba Voice of God Recordings.

KYANGONDE

©2022 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)